

QLUB INKURUNATI BIL-WARD

DRAMM PATRIJOTTIKU

Ei Prologu u Tliet Atti
ta'

CARMELO GALEA S.D.B.



Mhux ghax nixtieq xi tithir
Lill-wieċi hawn ridt nuri...
Iżda ghax bhaġ iben Malta
Inhossni jiena kburi!

*Id-drittijiet huma riservati għall-pajjizi kollha.
Hadd ma jista' jaħdem fuq il-palk, ixandar minn fuq
ir-Rediffusion jew juza xort' oħra dan ix-xogħol teatrali
mingħajr is-sensja ta' l-Awtur jew tas-Superjuri ta'
l-Oratorju Sależjani ta' tas-Sliema, Malta.*

**QLUB
INKURUNATI
BIL-WARD**

(ASSEDJU TA' MALTA)

DRAMM PATRIJOTTIKU

FI

PROLOGU U TLIET ATTI

TA'

CARMELO GALEA S.D.B.



**SALESIAN ORATORY
ALEXANDRA STREET
SLIEMA-MALTA**

Stamperija "Dar ta' San Guzepp"

Hamrun — Malta

1961

DEDIKA

Niddedika

dan iċ-ċkejken xoghol tiegħi

Patrijottiku

lil Wisq mibki Komm.

Alfonso M. Galea

li għal artu ta' ħajtu

u għalkemm ismu għad mhux immnaqqax

fil-bronż iżda huwa miktub fuq il-ġebel ta' Malta

bid-dmugh tal-fqar li huwa ħabb sal-mewt.

PERSONAĠĠI

ĠWANN LA VALETTE	Sultan ta' Malta.
NERIKU PARISOT	Neputi ta' La Valette.
ĠANNI DE LA CERDA	Kmandant.
ROUL COPPIER	Marixxall.
PIETRU DEL MONTE	Ammirall.
KOSTANTINU COSTRIOTO	Kmandant.
CORI DE ROBLES	Kmandant.
ALI' CANDLISSA	Rajjes Tork.
MUSTAFA' BASCA'	Ġeneralissimu Tork.
HAMIT	Ibnu, Spija.
PIALI' BASCA'	Ġeneral Tork.
ĠEJLU TONNA	Kaptan Malti.
RAJMONDU TONNA	Missieru.
TONI BAJADA	Bahri Malti.
FRANĠISKU BAJADA	Missieru.
FREDU TA' TOLEDO	Pagġ.

Erba' jew sitt suldati ġannizzari u erba' kavalieri ta' l-Ordni ta' San Ġwann.

Din il-ġrajja jgħaddu minn għalihom f'Malta bejn ix-xahar ta' Ġunju u ta' Settembru tas-sena 1565.

PROLOGU

Id-dehra tax-Xwieni

Setaħ fid-dar Ċejlu Tonna; qsari fuq iċ-ċint, erbgħa siggijiet u mejda. Fil-ghaxija, għad-dawl ta' qamar.

L-Ewwel Xena

Ċejlu Tonna u Rajmondu

(Malli tiftaħ il-purtiera, jinstemgħa l-ghana tas-sajjieda li hergin bid-dghajjes tagħhom biex jixhtu n-nases barra mill-port Rajmondu bil-qiegħda ma-ġenb il-mejda jpejjep il-pipa; Ċejlu bi hrara qiegħed inaddaf ix-xabla fuq iċ-ċint li jħares għall-baħar).

ĊEJLU Pa, il-qampiena ma ddoqx għalxejn. Il-bieraħ, Fra Pietru Del Monte, ammirall tax-xwieni tal-gzejjer tagħna, flimkien mal-marixxall Roul Coppier, sejhulna quddiem id-dar tas-Sultan La Valette u kif konna miġburin hemm mal-mitejn uffiċjal, mat-tliet mitt kavallier u xi tmint elef suldat, huwa xiref mill-gallarija bil-kuruna f'rasu u l-mant ikhal ikarkar ma' l-art u mar jgħidilna: "Uliedi, il-lum qiegħed nara għamla ta' ġmiel fikom li ssaħħarli qalbi!! Imma jisgħobbija jkolli ngħidilkom li dak il-ġmiel u tlellix ta' kuluri ta' dak il-bellus fin li fuqkom iġġibu, għada jista' jitbiddel f'kurazzi ta' l-azzar li jistgħu jinhaslu bid-demm." U hawn, is-Sultan ma felaħx aktar jitkellem, għatta wiċċu u daħal il-gewwa.

RAJMON. Ibni, jiena xejn ma nistaghgeb. Il-lum aħna Maltin hielsa, ma nistgħux għada nqisu ruħna sidien tal-gzejjer tagħna li missirijietna hartu u haslu bil-gharaq ta' gbinhom? Min jaf għada

lil min irridu nobdu? Ghaliex il-bandiera Torka ta' Nofs Qamar qieghda tperper, rebbieha tista' tghid ma' l-Ewropa kollha. Hekku ghaliex is-Sultan ta' spiss qieghed ihejjikom biex iżzommu ruħkom dejjem lesti taħt l-armi, ghaliex huwa jibza' li minn siegħa għall-oħra jara n-nagħal taż-żwiemel ta' l-għedewwa jishqu ż-żerriegħa tar-raba' tagħna wkoll.

ĊELJU

Pa, ma nkunx l-uffiċjal Ċejlu Tonna, iben denn ta' darba kaptan missieri jekk qabel immut ma nxerridx dan id-demmi żagħżuġ tiegħi biex nifdi lil din l-art li inti tajtni. Isma l-ħolma tiegħi grazzjuża: "Kont qieghed bħal issa, f'dan is-setaħ, inħares lejn il-baħar bil-kuruna f'idi ngħid ir-Rużarju, għajni marret bija, mort f'dinja oħra u fuq il-ħalel sbieħ tal-baħar mil-lewn is-suf tan-nagħaġ, nilmaħ tfajla ċkejna, ċkejna, bajda mil-lewn il-kwiekeb li kienu jpettu fuq rasha. Din tatni nifhem li trid tkellimni... ukoll jiena bdejt nimxi fuq il-ħalel ta' l-ilma u kif wasalt magħen din it-tfajla bajda, inżilt għarrkupptejja u hija kellimtni: "Iben art imbierka, iben Malta helwa, mur sinn ix-xabla tiegħek, għax l-għadu tas-Salib wasal fuq l-għadba ta' darek, il-kuruna tas-Sultan tiegħek qieghda tirtoghod u taqa' wkoll minn fuq rasu jekk ma tkunx ix-xabla tiegħek, Ċejlu Tonna. Mur issielet għal din il-kawża qaddisa u jien nkun miegħek!!!" Nistembaħ u nsib qalbi tħabbat qawwi u minn dik il-ħolma 'l hawn.....

RAJMON.

Ibni, inti ma tagħmilx għajb lil missierek li demmu digà tħallat mal-ħamrija tar-raba' tagħna biex iddefenda l-fidi ta' Kristu. (*Imur jitgħaxxq b'Ċejlu u jmellislu rasu*) Toqghodlok il-libsa ta' uffiċjal. Nistħajjel li meta jien

kien għad għandi 24 sena... u x'holm ieħor jista' jkollu min ihobb l-art twelidu? Min ihobb id-Din nisrani? Inti hriġt tixbaħ lil missierek, mehdi biss fuq il-gwerra u għalhekk is-Sultan La Valette fik qiegħed tama kbira.

ĊEJLU Pa, il-lum m'inhix tifel li nemmen fil-ħolm, iżda emminni li din il-holma ma tmutx aktar fil-qalb tiegħi. Dik it-tfajla kienet donna l-Madonna Bambina.

RAJMON. Bosta drabi li mill-ħolm hareġ il-ġid. Min aktar jista' jehlisna mill-bandiera tan-Nofs Qamar li qiegħda theddidna jekk mhux il-Madonna?!

ĊEJLU Pa, arani hawn quddiemek sejjer nikkonsagra ħajti 'l Alla u l-Art Twelidi. (*Ibus ix-xabla*).

RAJMON. U, jiena mbierkek, ibni. (*Ibus lil Ċejlu fuq ġbinu*).

It-Tieni Xena

Toni Bajada, Ċejlu u Rajmondu

TONI (*Jidhol kif kien liebes għat-tieg*). Ahfruli, sibt il-bieb miftuħ u bqajt tiela.

ĊEJLU (*Jinfired minn missieru*). Toni Bajada!! Id-dar tagħna qisa wkoll tiegħek.

RAJMON. Merħba bik fid-dar tagħna. Bajada. L-eroj tal-gżira tagħna. (*Jieħdu b'id xulxin*).

ĊEJLU Ton, nistgħageb kif m'intix liebes ta' bahri!!!.....

TONI Halluni... Intom irċevejtu l-istedina għat-tieg tiegħi?

ĊEJLU Iva, ma hemm affarijiet oħra fin-nofs. Il-bieraħ il-Gran Mastru La Valette sejjah lis-suldati kollha u qalilna biex inżommu ruħna mhejjin għall-ordnijiet tiegħu.

- TONI Jiena minn hemm għadni ġej, bħalek; ħadt ordnijiet.....
- RAJMON. Naħseb li wara l-qlubija li wrejt fl-ibħra ta' Barbarija meta għarraqt dik ix-xini Torka, il-bieb tal-palazz tas-sultan għalik dejjem miftuħ.
- ĊEJLU M'hux biss, imma sar ukoll il-qaddej fidil tas-Sultan La Valette.
- TONI U int uffċjal, Ċejlu Tonna, m'hux inqas minni, daqskemm huwa jittama fil-ħila tiegħek.
- ĊEIJU Oqghod bil-qiegħda, Ton
- RAJMON. Iva, halli mmur ingibilkom xi ħaġa. (*Joħroġ, u Toni u Ċejlu joqogħdu bil-qiegħda*).
- ĊEJLU Ton, inti mgħarraf mill-aħbarijiet? Għidli, kif mar it-tieg tiegħek dal-ġħodu?
- TONI It-tieg ma sarx.
- ĊEJLU Kif???
- TONI Kont ilbist u kollox, kif qiegħed tarani, l-għarusa Rożina mzejna bil-mantar, il-ħaddara kienu diġà bdew ixerrdu l-ward matul it-triq tal-knisja, x'hin nilmah lil Ġanni l-baħri ġej fuqi jilheg u qalli: "Bajada, isa, mingħajr telf ta' zmien, il-Gran Mastru La Valette iridek malajr għaliex irid jibgħatek b'messaġġ Sqallija".
- ĊEJLU Qiegħed nibda nemmen li l-gwerra m'hix fil-bogħod.
- TONI U hekk, li kif kont għadni liebes, ġirja waħda għal għand is-Sultan. Malli l-paġġ dahħalni quddiemu, insibu mdawwar bil-kbarat kollha ta' l-Ordni ta' San Ġwann u jinsabu

f'tahwida u s-Sultan qalli : "Bajada sakemm niktiblek din l-ittra, mur għand l-uffiċjal Ċejlu Tonna u għidlu jzomm ruħu mhejji għal dak kollu li jista' jinqala".

ĊEJLU Hawn jien, arani, malli jsejjahli ntir bħal għasfur.

It-Tielet Xena

Rajmondu u ta' qabel

RAJMON. (*Jidħol bix-xorb għal tlieta*). Uliedi, qatra minn dan tagħmel tajjeb.

RAJMON. Pa, naħseb li ser ikolli nħallik malajr.

RAJMON. Malajr?... Jaqaw?...

ĊEJLU Dil-miġja ta' Toni Bajada, li dal-ghodu sfratta t-tieg tiegħu għax gie msejjah dikment mill-Gran Mastru La Valette, dalwaqt ikollha l-effett fuqi wkoll.

RAJMON. Sfratta t-tieg għax gie msejjah malajr. Ton, irrid naħseb li s-Sultan ma sejjahlekk għal xejn. Nafu li meta Toni Bajada jigi msejjah hesrem mis-Sultan wara dejjem smajna xi bomba kbira.

ĊEJLU Pa, ma kontx qieghed ngħidlek li s-Sultan qalilna biex inzommu ruhna fuq l-armi. Nissoponi li s-siegha waslet.

RAJMON. Madonna Qaddisa, agħtina l-ghajnuna. Iva, uliedi, ixorbu din il-qatra li gibtilkom. (*It-tlieta jixorbu*). Għallanqas, hekk inkunu nistgħu ngħidu li qabel ma xerridtu demmkom għal art twelidkom, xrobna qatra flimkien.

Ir-Raba' Xena

Frangisku u ta' qabel

FRANĠ. (*Xwejjah sabih, jidhol jimsah haddejh mid-dmugh*). Toni, kont ukoll niskossa l-bieb ta' barra, kont ukoll indur Malta kollha biex insibek. Mort fil-palazz tas-Sultan u wiehed mill-paġġi qalli li int tinsab hawn.

RAJMON. Issa ahna lkoll. Pietru, anzi int trid min isejjahlek Frangisku, ixrob maghna.

FRANĠ. Ahfirli, sur Rajmondu; li kien hin iehor, iva... (*Jerga jimsah xi demgha*).

RAJMON. Imma, habib tieghi Frangisku, jiena qieghed nara sewwa? Inti qieghed tibki?

FRANĠ. Ghandi biex nahsel lart bid-dmugh. (*Imur fuq Toni li s'issa baqa' jittellem minn taht l-ilsien ma' Cejlu*). Ibni, hekk inti thalli lil min ta hajtu ghalik? Hekk tmur tifga l-ferh u l-hena li kienet qieghda timla' l-qalb ta' Rozina? Dik it-tfajla li fin-Naxxar kollu qatt ma tweled gmiel ta' blanzun bhala, u int dan il-blanzun hallejtu jqattar id-dmugh tad-demmm meta kien wasal biex jiftah.

TONI. Missier, l-ordni tas-Sultan!! Il-gwerra tal-fidi u l-imhabba ghal art twelidi!! Int taf li ghalija dawn huma gheziez daqs dawk l-ghajnejn li qeghdin jibkuni.

FRANĠ. Imma int l-iben wahdani tieghi li fik nara l-gmiel kollu taz-zghozija, int kellek digà riglejtk fuq it-taraġ tal-knisja biex ma' Rozina tinghaqad bis-sagrament taz-zwieg ma' dik l-anglu li nhela bl-imhabba warajk. Hsibt inti x'ghamilt b'idejk? Kulhadd imbikki u jtenni l-istess kelma: "Toni Bajada naqas minn kelmtu".

- TONI Imma missier, meta ghandek l-ghadu wara biebek li qieghed jheddidlek hajtek, ma jibqax dmirijiet li joqtlu dan id-dmir.
- FRANĠ. Toni, imxi miegħi d-dar u waqqaf dak id-dmugh. Jiena missierrek u għandi d-dritt fuqek. Jehtieg li qabel ma taqdi lis-Sultan, l-ewwel isir iż-żwieġ, jekk ma tridx li Rozina tmut u magħha mmut jien ukoll.....
- TONI Missier, aħseb ftit. Li kieku t-Torok jaqbzu fuq l-art tagħna għall-għarrieda, min minna sejjer jibqa' ħaj?
- RAJMON. Sewwa qieghed tghid, ibni, jehtieg nifthu għajnejna. (*Imur fuq Franġisku*). Hares, Franġisku, jiena wkoll missier ta' tifel waħdani, bhalek sejjer ikolli nitlef lill-gawhra ta' qalbi, Ċejlu, li l-iskola tiegħu biss swietli l-mimmi ta' għajnejja. Imma jiena, jekk jehtieg li jkollu jitlaq issa stess għall-gwerra biex ixerred demmu għall-fidi u għal Malta, jiena mbierku b'idejja t-tnejn.
- ĊEJLU Jiena wkoll tajt il-kelma lil Gannina tiegħi u għada wkoll hija taħsel haddejha bid-dmugh, iżda taħseb inti li jekk ma jkunux dawn ix-xwabel, għada jisbaħ għall-għarajjes tagħna?
- TONI Missier, mur għid lil Rozina li għad fadal żmien biex inkunu ta' xulxin. L-ewwel il-fidwa.
- FRANĠ. Imma kif, tħallini nerga' lura u nidher waħdi quddiem dawk l-għajnejn tad-duluri? (*Tinstema' sparatura ta' kanun*).
- ĊEJLU X'ikun dan? (*Imur iħares*). Spara l-kanun tal-Birgu. Id-daħna hierġa minn fuq il-bejt tal-palazz tas-Sultan.
- TONI (*Imur iħares ukoll*) Ah!! Ejjew araw, hemm, taħt il-ħmura tax-xemx li għada kemm niżlet... għiduli li qieghed nara sewwa... dawk il-qlugh bojvod u sofor... mixjin f'wiċċ l-ilma...

- ĊEJLU Dawk huma x-xwieni ta' l-ghedewwa. (*Jaqbad ix-xabla li kien halla fuq il-mejda*). Pa, int ukoll mur qieghed fuqek il-kurazza. Il-lum, l-ebda bniedem ma jista' jghid li l-elm tal-hadid u l-kurazza ma jkunux ta' ghajnuna.
- RAJMON. Mela, ibni, immur ghax jien ukoll nixtieq li n-naghal taż-żwiemel Torok ma jirfsux fuq l-art miżrugħa tagħna. (*Rajmondu u Ċejlu jidhlu għal ftit, u mbagħad jerġgħu joħorgju*).
- FRANĠ. (*Itihem l-aħħar kliem ta' Rajmondu*). In-naghal taż-żwiemel Torok ma jirfsux fuq l-art miżrugħa tagħna. (*Jibqa' hosbien*).
- TONI Ix-xwieni qegħdin dejjem jizdiedu... issa jidhru aktar fil-qrib... (*Sparatura oħra ta' kanun aktar qawwiya*). Missier, l-ebda minuta żmien ma trid tintilef. Ix-xwieni tal-ghadu ma joqgħodux jistennew li ahna noqgħodu nixxut-taw id-dmugh ta' ghajnejna. (*Dehra tax-xwieni*).
- FRANĠ. Ibni, mill-idejn tiegħek tal-ghageb ihaddar u jhammar bħad-deheb ir-raba' tiegħi. Din is-sena, il-qmugh huma ta' kotra kbira, u rrid jien li jiġu ż-żwiemel ta' l-eghedewwa biex jeqirduhom? Le, dan ma jkun qatt, ma jkun qatt!!!
- TONI Hekk mela missier, hallini nbusek. (*Toni jbus lil Franġisku*).

L-Aħħar Xena

Fredu ta' Toledo, Rajmondu, Ċejlu u ta' qabel

- RAJMON. (*Lil Fredu*) Ghaddi, nobbli pagġ tas-Sultan. Hekku wkoll Toni Bajada.
- FREDU Toni, is-Sultan baġhatni għalik u miegħek jiġi wkoll l-ufficjal Ċejlu Tonna.?
- TONI Missier, berikni. Ma nafx nergax ikolli x-xorti li narak.....

- FRANĠ. Ibni, jiena gejt biex niehdok mieghi b'saħħa, imma quddiem dawk ix-xwieni li dejjem joqorbu lejn Malta, ukoll li kelli ħames ulied, kont nagħtikom l-armi jiena stess f'idejkom biex tmorru tissieltu għalina. Kun imbierek, ibni. (*Jgħannqu miegħu*).
- ĊEJLU Pa, jien mort tajt bewsa 'l ommi. Sabbarha int mill-biki tagħha bit-tama li nergħu naraw lil xulxin.
- RAJMON. Le, ibni, inhallu l-biki. Din id-darba ommok ukoll ikollha taqbad ix-xabla.
- FRANĠ. (*Jinfired minn Toni*). U jiena x'għandi l-hila nagħmel għal dawn il-gzejjer tagħna? (*Johrog mus kbir minn ħziemu u jibqa' jħares lejħ*).
- ĊEJLU Ix-xwieni ta' Sullejman huma ta' kotra kbira. Hi dehra li twerwer!!! Immorru girja waħda għad-dmirijiet li qegħdin isejħulna.
- FRANĠ. Immorru; għal xi ħaġa nista' niswa jien ukoll. (*Jgħolli l-mus 'il-fuq*).
- ĊEJLU (*Lil Franġisku*). Issa tassew tista' tissejjah missier tal-qalbieni Toni Bajada. (*Imur fuq Rajmondu*). Pa, tini l-barka tiegħek, minn hawn dritt għal għand is-Sultan biex naqdu d-dimirijiet tagħna. Biex naqbd u l-armi f'idejna !!
- RAJMON. Kun imbierek, ibni. (*Filwaqt li Rajmondu qiegħed iġħannaq lil Ċejlu, tinstema t-tielet sparatura ta' kanun u fil-ħin li Ċejlu u Bajada jbusu lil missierhom għall-aħħar darba, jin-firdu minnhom bħal-leħħa ta' berqa u joħorġu 'l barra*).
- FREDU Imsejkna missierijiet!!! Ibaqgħu hawn, itolbu sakemm taraw li dawk ix-xwieni li deħlin fil-portijiet tagħna jerġgħu ioħorġu u mill-ġdid terġgħu tgħannqu lil uliedkom.

TMIEĦ TAL-PROLOGU.

L-EWWEL ATT

Fil-Palazz tas-Sultan La Valette. Żewġ imwejjed wahda fix-xellug u l-oħra fil-lemin, ma' dwarhom sigġijiet. Gallarija li tagħti għal barra mgħottija b'purtiera. Inkwadri taż-żejt. Kollox juri l-kobor tal-Palazz tas-Sultan.

L-Ewwel Xena

Pietru del Monte u Kostantinu

PIETRU (*Jippassigġa matul ix-xena*). Kmandant Costrioto, jiena beħsiebni nitkellem ċar; jiena bħala ammirall ta' 25 xini tal-Ordni ta' San Ġwann ma nistax ingebbed aktar fit-tul din l-agonija... għadni kemm irċevejt messagġ minn għand il-kaptan ta' San Raffel li kellimni fl-isem tal-baħrin kollha fejn qalli li fuq l-iġfien jonqos l-ikel, il-baħrin ma ħadux il-pagi u għalhekk ħafna minnhom ma jridux jissuktaw il-gwerra. Ix-xwieni tagħna jinsabu mgħalqin fil-portijiet, nofs il-kavallieri hallew ħajjithom ħafna Maltin midruba, l-għatx u l-guħ beda jgħafas lil kulhadd, jonqos il-porvli; kif irridu nissuktaw il-gwerra f'dan l-assedju, assedju tal-biza'?

KOSTAN. Hallejt l-aħjar ħaġa Ammirall.

PIETRU Trid tgħid.....

KOSTAN. Jonqsu l-flus li mingħajrhom ma jsirux gwerer. Min jaf x'sejjer jgħid is-Sultan x'hin nasal biex ngħidlu li fit-teżor ma fadalx zekkin wiehed tad-deheb.

PIETRU U mela x'aħna qeghdin nistennew li ma nċedux l-armi? Aħjar li nitilfu lil Malta u ma nissagrifikawx il-bqija..jekk aħna nċedu Malta lil

ghadu, inkunu qeghdin naghtu l-hajja lil Maltin li fadal.

KOSTAN. Toni Bajada u Ċejlu Tonna ma' shabhom il-Maltin ma jahsbux hekk. Huma kollha kelma wahda; "Il-mewt u mhux irsira tal-kiefer Sullejman"!

PIETRU Toni Bajada wara li haraq dik ix-xini Torka maġenb Barbarija ġie mnizzel mal-lista tal-mejtin, u Ċejlu Tonna issa jinsab hawn fil-Palazz imexxi l-korp tal-ghassa.

KOSTAN. Sullejman xeħet ġhajnejh fuq dawn il-gzejjer, bil-ħsieb li ma johroġx aktar minn hawn ġew.

PIETRU Huwa f'dan l-assedju tafa' 193 bejn xwieni u ġfien li qeghdin idawru lil Malta bħal ċirku u fuq Sant' Iermu niżżel ġa 50,000 Tork u nibza' li r-raġġi tax-xemx ma jkunux intfew li hawn fuq il-Birgu u l-Isla ma narawx tperper il-bandiera tan-Nofs Qamar, bħalma qieġhda tperper fin-naħat l-oħra tal-Marsa, taż-Żurrieq u ta' Kordin. X'qeghdin nistennew, ġhidli Kostantinu?

KOSTAN. Lil Gran Mastru La Valette hallejtu hemm jitlob donnu bħal ras maqtuġha.

PIETRU Il-Gran Mastru ... jien issa bdejt nemmen li l-glorja tiegħu qieġhda tmemmen bħal lampa taż-żejt. Huwa f'dawn iż-żmenijiet tat-tahbit kien imissu halla t-tlellix tal-festi u jahseb biss għall-gwerra. Huwa ħaseb li t-Torok bil-mewt ta' Dirghawd sejr in jaqtgħu qalbhom.

KOSTAN. Il-festi li baqa' jagħmel il-Monsinjur, huma ħwejjeġ li juru l-ħniena ta' qalbu. Huwa jixtieq jagħmel kollox biex iżomm lit-tfal tal-Maltin ferħanin, daqskemm lilhom iħobb.

PIETRU Ghalieix ma reġax baghat xi qalbieni Sqallija biex jitlob lil Don Garzia ta' Toledu jibgħat-ilna l-ghajjnuna tax-xwieni tiegħu.

KOSTAN. Huwa baghat, ma' l-imsejken Toni Bajada ma reġax lura. Is-Sultan m'hux jitgħażzen. Hu għamel minn kollox biex jilqa' dan l-assedju. Huwa qiegħed sidru minn ta' quddiem f'din it-taqtiġha. Haseb għal hażniet ta' qmugh u ilma, iżda wara tliet xhur ta' ġlied mingħajr serhan, kif ninsabu mgħaluqin mill-ghadu hawn fil-Birgu u l-Isla, huwa tassew miraklu li għadna fuq riġlejna. Aktar minn darba s-Sultan baghat u kiteb lil Viċire ta' Sqallija, iżda issa huwa wkoll beda biex jithasseb li Don Garzia jrid jgħaddi ż-żmien bina.

PIETRU U b'dan kollu għadu jittama u jhalli ż-żmien għaddej hekk, bħal li kieku l-Ordni ta' San Gwann tinsab rieqda fuq l-imħaded tal-paċi. Ilna sebghat ijiem f'din l-aħħar battalja, meta sejrjn nifhmuha li minn hin għall-iehor sejrjn nistennew li l-ghadu minn Kordin jaqbeż fuqna bħal sajjetta? U hekk li nsibu ruħna fil-jasar.

KOSTAN. Is-Sultan ġej..... (*skiet*).

It-Tieni Xena

La Valette u ta' qabel

LA VAL. Sinjuri, Giovanni De La Cerda bghatli lura x-xabla tiegħu maqsuma u mar jingħaqad ma' l-ghedewwa, meta konna tant nittamaw fil-qawwa tad-driegħ tiegħu. Dan huwa d-demmnobbli li jigri f'ġisem ta' Prinċep. Jaqsam ix-xabla li fuqha halef fedeltà lejn l-Ordni ta' San Gwann biex ixerred demmu għall-fidi ta' Kristu! Huwa qal li ma ridx aktar jaqdini... f'hini-

jiet bħal dawn meta s-Salib ta' fuq sidirna digà beda jitghawweg taht riglejñ kiefra ta' Sullejman, u dan għaliex? Għaliex deherlu li s-siggu tas-saltna kien imiss lilu... Għejra... Passjoni... Imur jissieheb ma' l-għadu. Huwa xeħet vleggà f'qalb l-Ordni ta' San Gwann. Huwa persekutor ta' Kristu.

PIETRU Monsinjur, bniedem bħal dak mhux ta' min jitilfu bħalissa. Il-kelma tiegħu kienet għasel għal qalb tal-Kavallieri; is-sider tiegħu kien tarka għal din il-gzira. Huwa seta' kien il-mexxej ta' din il-gwerra.

LA VAL. Min naffru, mhux dejjem kliem ta' hlewwa kelli għalih; għejra, għejra!!

PIETRU Huwa kien jaf jaħseb fil-wisa'... Hu ried jieħu l-kmand tal-Kavallieri f'idejħ biex jiddefendi lil Sant'Termu u inti b'kelma rbattlu jdejħ it-nejn, Monsinjur.

LA VAL. B'dan kollu meta huwa kien hawn inti qatt ma kont taf tgħid kelma tajba bejnietna. Jiena naf tajjeb li bejneħ u bejnu ma hemmx ħajta li torbot lil qalbkom.

PIETRU Naf Monsinjur, li De La Cerda mhux fjur tal-galantomi, ma meta kien jaqbad l-arma f'idejħ ma kienx iħares lejñ mewt jew glorja, u bħal issa meta d-dinja kollħa qieghda tħares lejñ dan l-iskoll li minnu jiddependi t-trionf tas-salib li huwa jħoll u jorbot l-Ordni ta' San Gwann, allura għandna nipperswadu ruħna li nies kbar bħal dawn huma meħtiegħa.

LA VAL. Qieghed tgħogobni Armirall, qieghed tgħid is-sewwa. Minn dan l-iskoll ta' Malta li bħal issa għajnejñ il-Papa ta' Ruma qegħdin iħarsu fuqu bħal dik il-kewkba li mexxiet is-Slaten

Magi. Il-qlub ta' l-insara ta' l-Ewropa kollha qeghdin ihabbtu qawwi, l-ghajnejn ta' kull min nizel l-ilma tal-Maghmudija fuq rasu huma mahsulini bid-dmugh. L-Ekkleżjastiċi jgumu bil-lejl jaghmlu l-penitenza, jitolbu u jittamaw; ma ahna jonqsuna l-armi u l-porvli, jonqsuna l-ilma u l-hobz, jonqsuna d-dirghajn tal-gwerrieri. (*Jghatti wiċċu jikbi*).

KOSTAN. Monsinjur naqsam qalbi nghidlek; ma' dak kollu li inti digà semmejt, jonqosna xi haġa oħra.

LA VAL. Kmandant ikkumpatini, izda għidli x'inhu li jonqosna?

KOSTAN. Jonqsuna l-flus, Monsinjur.

LA VAL. Kif? U t-teżori tiegħi? F'idejk jien hallejt it-teżori kollha li kont writt mill-familja tiegħi!!

KOSTAN. Mit-teżori tiegħek inqas fadal habba waħda.

LA VAL. Jehtiegħi dan il-hin stess 200 zekkin tad-deheb biex inhallas lill-bdiewa tal-qmugh li kienu gibuli, u 300 oħra biex inhallas lis-suldati.

KOSTAN. Jisghobbija nghidlek Monsinjur, imma tghidx iżjed fuq it-teżori tiegħek.

LA VAL. Imsejken jien kieku għallanqas rega' lura minn Sqallija l-qalbieni Toni Bajada li jiena bghattu għand il-Viċi Re Don Garzia biex jibghatilna l-ghajnuna, imma nibza hafna li Bajada miet ma' l-oħrajn.

PIETRU Monsinjur, Don Garzia mhux moħħu fil-gwerra qaddisa tagħna. Huwa qieghed jghaddi ż-żmien bina.

LA VAL. Kont narah qisu anġlu quddiemu kieku kien għadu haġ Bajada, u jwasslilna xi aħbar tajba.

PIETRU U jekk din l-ghajjnuna li inti tlabt ma tasalx u l-ghadu dal-lejl jaqbez fuqna, min ikun jista' jehles mid-dwiefer ta' dan l-iljun??

LA VAL. Allura xi trid, li ntellghu idejna quddiem ix-xwieni ta' Sullejman u jinzlu t-Torok jorbtuna bil-ktajjen?

PIETRU Incedu l-armi. Isir ftehim.

LA VAL. (*Jixghel bhal vampa nar*). Incedu l-armi. Ammirall, turix ruhek daqshekk dgħajjef. Kun dak l-Ammirall qalbieni ta' Rodi li mill-baħar tieghu ghamilt qabar tax-xwieni ta' Dirghaud u mill-baħrin tieghek ghamilt ġiganti. Huwa wkoll eżempju tal-Maltin li rajniejhom dejjem jagħzlu l-mewt mill-jasar. Inqumu fuq tagħna Ammirall. Irrid li l-elm u l-kurazza jleqqu fuq sider kulhadd; ukoll fuq il-qaddejja tiegħi, ukoll fuq in-nisa u t-tfal... It-tfal... Kmandant Kostantinu, hemm isfel fis-sala l-kbira hemm xi tfal ulied il-Maltin huma mixtieqa mill-ikel, inzel u qabbad lill-qaddejja jitimghuom ikla frott, aqta' kemm laring' issibu fil-villa tiegħi u qassmuh lil dawk it-tfal.

KOSTAN. Monsinjur, il-laring' qtajnieh il-bieraħ u qassmannieh lil baħrin li qegħdin jibku għal-tazza ilma helu.

PIETRU Dan huwa minnu... anzi jehtiegħi ngħidlek li bejn il-baħrin tiegħi hemm ċaqliq ta' tixwix.

LA VAL. Alla tal-ħniena!!! Ma jiena xtaqt li wkoll, dal-ħin li quddiemna jidhru d-dellijiet tal-mewt, nista' niġbor it-tfal tal-gżira kollha u x'ħin inzejnilhom rashom bil-ward ngħaddilhom l-isbaħ żmien ta' żgħożithom fil-ferħ, biex noqghod nitgħaxxaq bl-innoċenza tagħhom. Fl-innoċenza tat-tfal jiena nsib il-qawwa tad-

driegħ t'Alla u f'dirghajn missierhom insib il-kuragg. (*Imur fuq Kostantinu*). Kmandant, għidtli li inti qieghed tghid is-sewwa jew li jiena qieghed nohlo. Is-sultan Fra Juan La Valette fit-teżori tiegħu ma baqgħalux biex jixtri laring għal dawk it-tfal Maltin??

KOSTAN. Sinjur tiegħi, bżajt għal flus kemm stajt nibża' ma tinsix li l-htigijiet tal-gwerra, bejn il-qmuġħ merhliet ta' ngħaġ u l-ħlas tal-ħaddiema li bnew is-swar tal-Birgu faqqru t-teżori. Jien naf kemm int thobb lit-tfal Maltin u bħas-soltu, avolja ż-żminijiet huma koroh trid thej-jilhom il-festa tal-ward li jikbru fil-ġnien tiegħek biex ittaffilhom it-toqol ta' din il-ħarxa gwerra. Ma meta ngħidlek li inti għar minn talab li jmid idu għal karità... Għaliex it-teżor tiegħek ismu biss fadal.

PIETRU U tridu nissuktaw il-gwerra? (*Jidħaq*).

LA VAL. Mur irgħan il-kullana tiegħi għand xi hadd li jista' jislifna l-flus.

KOSTAN. Il-kullana tiegħek ilha diġà xi tliet ijiem mirgħana u ma fadallekx ħliet dak iċ-ċurkett li għandek f'idejk.

PIETRU Dan għandhom ikunu jafu l-għedewwa tagħna.

LA VAL. (*Iħares lejn iċ-ċurkett*). Ukoll minn dan iċ-ċurkett ikolli niċċaħħad? Dan iċ-ċurkett li fih għandi mnaqqxa x-xbieha t'ommi!

KOSTAN. (*Waħdu*). Mur għidlu li hemm affarijiet iktar kbar!...

PIETRU (*Jidħaq*). Aħna qegħdin hawn friski bħal warda filwaqt li l-għedewwa tan-Nofs Qamar qegħdin ilestulna l-qabar.

LA VAL. Ammirall, int donnok bdejt taħseb fija bħal De La Cerda. Dak li mar jgħid li "is-sultan Fra

Juan La Valette poġġa l-kuruna fuq rasu biex biha jibni belt ċelestjali fuq is-shab tad-deheb u jgħaddiha tajjeb'. Jiena kkonsagrajt ruhi 'l Alla mhux biex noqġhod inġares lejn il-wiċċ tal-villa jew nitgħaxxaq bil-gawar tal-kuruna ta' rasi, ma biex inżomm shiħ is-salib li bħal-gilju jiddi fuq sidirna. Hekku s-sultan biex iżzomm wieqfa l-fidi tiegħu... ftaqar tant li m'għandux biex jissokta l-gwerra. (*Jgħatti wiċċu jibki*).

KOSTAN. Oh kemm nithassru lis-sultan tiegħi. Ammirall, jiena qatt qabel ma kont rajt lis-sultan jibki. Izda għidtli huwa tassew li sejr in ikollna nċedu l-armi quddiem Mustafà Pashà?!

PIETRU X'fadlilna naghmlu iżjed? Ix-xwieni tiegħi jinsabu magħluqin fil-port, in-nies tal-armi nofshom mejta, jonqos l-ikel, jonqos kollox; ahna aħjar intellgħu l-bandiera bajda u neħil-suha b'wiċċ il-gid.

LA VAL. (*Iqum f'daqqa minn fuq il-mejda*). Le, uliedi. Ahfru lil dan id-dmugħ li xarrab haddejja. Ahna għad fadlilna t-tama tat-talb. Jiena liebes il-kurazza u bix-xabla fi ħziemi rrid immur nithallat mas-suldati tagħna. Iva, t-talb ikun it-tarka ta' dawn il-gzejjer għeziež tagħna. Dawn id-dirgħajn li qatlu lil Dirgħawd għadhom jifilhu jissiltu.

(*Kostantinu u Pietru jmorru joqġhodu bil-qiegħda ma' dwar il-mejda*).

It-Tielet Xena

Roul, Cori De Robles u ta' Qabel

ROUL (*Jidhol ma' Cori liebsin ta' gwerrieri*). Alla jkun miegħek, Monsinjur!!

LA VAL. U magħkom ukoll Marixxal Roul, kmandant De Robles. (*Jieħu b'idejhom*). X'aħbarijiet?

Ghiduli, fuq Toni Bajada nstema' xi haġa jekk huwa haġ... jekk huwa mejjet...??

ROUL Fuq Bajada xejn Monsinjur. Ġejt naf biss li xi Maltin haduhom irsira ġewwa Barbarija.

LA VAL. Oh! Xi tlifna. Bajada kien qisu dik il-ħamie-ma li ġġib l-aħbarijiet l-aktar tajba.

ROUL L-aħbarijiet qeghdin jehżienu minn siegħa għal ohra. Riġlejn l-ghadu digà rifsu fuq il-ġebel ta' Bighi u ġejt naf ukoll li De La Cerda nġhaqad ma' Piali Bascà u digà qabad f'idu x-ximitarra bhala kmandant għal-kawza ta' Mawmettu.

LA VAL. Dan tradiment!!!

CORI Monsinjur ma nixtieqx kieku indejjaqlek qalbek, ma xtaqt ma kellix għajnejn... x'hin qiegħed inħares minn xi fer is-sur u nara lit-Torok jahtfu lit-tfal minn sider ommhom Maltin u jcartuhom!! Oh kieku stajt inħott il-ġebel tas-sur fuqhom. Qeghdin jagħtu n-nar minn kull fejn jgħaddu u issa ħafna ommijiet Maltin telgħu hawn lejn l-Isla u l-Birgu maħsulini bidemm ta' uliedhom biex fik issibu l-ħniena.

LA VAL. Oh! Ĥniena hawn ħafna ġo din il-qalb... u n-nies tagħna?? Xi kemm għad fadlilna suldati haġġin?

ROUL Minn 350 kavallier mietu mal-180 u magħhom mietu 9,000 Malti, suldati u pajżani. Baqa' mal-160 kavallier u xi 500 suldat Malti u hemm oħrajn midruba.

LA VAL. Dawn issa fejn huma?? X'qeghdin jagħmlu??

ROUL Il-Maltin qeghdin ilestu l-ġebel, idewbu l-qatran u jidilkuh maç-crieki biex minn fuq is-swar jixtuhom jaqbd u fuq l-għedewwa. Hemm san-nisa u t-tfal jgħinuhom.

LA VAL. Tkixxiftu xi haġa kmandant De Robles ?

CORI Il-hsieb tal-ghadu huwa li jibghat is-suldati jhottu l-Imdina, il-Kastell t'Għawdex u bix-xwieni jibdew iġorru lil Maltin kollha li jaqbdu taht idejhom inkella nirrendu.

LA VAL. Nirrendu qatt. Nahslu bid-demmm dan is-salib abjad ta' fuq sidrina ma nċedu l-armi qatt. (*Idur fuq Pietru*). Armirall, għall-imħabba ta' dak Alla li rabatna fuq l-Artal biex niddefendu l-Knisja Tiegħu, rabbu l-hila, tagħmlux bħal De La Cerda li qata' l-katina tad-deheb li kienet torbtu mas-salib ta' San Ġwann. Kuragg qiegħed ngħidilkom. Kulhadd għal post tiegħu. Minn din is-siegha l-Vigarju ta' Kristu jew jara l-Knisja tifraħ bid-daqq tal-qniepen tagħha u tkanta t-Te Deum tar-rebħa, jew jaraha tinhasel b'wied tad-dmugh u tad-demmm. Huwa qiegħed hemm fil-Vatikan jitlob għalina. L-assedju tagħna huwa aħrax. L-art ta' dawn il-gzejjer għad iridu jinhaslu bid-demmm u forsi mmutu aħna wkoll, imma l-bandiera tas-salib għad trid tidfen lil dik tan-Nofs Qamar. Qumu fuq tagħkom uliedi! (*Jinzel għarrkub-btejh, jgħatti wiċċu u jintilef fit-talb; min-naħa tat-triq tinstema għagħa kbira tan-nies tgħajjat*).

PIETRU X'ikun dan? (*Jersaq lejn il-gallarija u jħares*)

KOSTAN. Ikun l-ghadu li diehel fuqna? (*Jersaq ukoll fil-gallarija*).

ROUL Dan l-għajjat qiegħed ibezzgħani. (*Jibqa' mħasseb*).

CORI Għajjat li jfisser hafna. Min jaf ninsabux fit-trufijiet tal-kawża tagħna!! (*Jersaq lejn Roul*).

Ir-Raba' Xena

Fredu ta' Toledo u ta' qabel

FREDU (*Jidħol u jmur fuq La Valette, l-għajjat jizdied dejjem*). Monsinjur, ahfirli..... ma affarijiet sewda ġejt inħabbarlek.

LA VAL. Fredu ta' Toledo? Ghidli?? Ahbarijiet fuq Toni Bajada?

FREDU Xejn minn dan Monsinjur. Hawn taħt il-gallarija jinsabu ċorma suldati Spanjoli qegħdin jiggieldu mal-Maltin u kważi waslu biex jissieltu bl-armi.....

LA VAL. Nista' naf x'inhi l-kawza? (*Roul u Cori jinteressaw ruħhom*).

FREDU Il-Maltin kollha jridu jissuktaw jitqabdu sakemm imutu, fil-waqt li s-suldati Spanjoli qegħdin jgħajtu "Jew nithallsu jew nerħu l-armi minn idejna!"

LA VAL. Mur għid lil dawk li qegħdin jgħajtu li s-sultan ma fadallux x'jagħmel xejn aktar, anzi ħalli nidher jien quddiemhom. (*Imur fil-gallarija u Jitkellem mal-folla*). Suldati, jiena ma nistax inħabbat riġlejja u noħroġ id-deheb minn taħt l-art, ma nistax intella l-qmuġħ f'qiegħ idejja, u inqas noħroġ l-ilma mil-blat. Ejjew oħroġuli qalbi minn ġewwa sidri u morru ibdulha mal-flus. Jiena demm biss fadalli għalikom u mhux fidda u deheb. (*Imur fuq il-paġġ*)... Mur Alfredu u tħalli lil ħadd jidħol mill-bieb il-ġewwa.

FREDU Tkun obdut Monsinjur. (*Isellem u jitlaq*).

LA VAL. Cori, Roul, bħal issa ma nixtieqkomx tkunu xagħra waħda minn ġismi. (*L-għajjat iżjed iżid*). Isma, isma liema theddid!

ROUL Ghandek raġun Monsinjur.

LA VAL. X'nagħmel jiena, jekk mit-tezori kollha ma' fadallix hliet il-kuruna li nilbes f'rasi.

KOSTAN. (*Jerġa' jidhol flimkien ma' Pietru li kienu nħbew fil-galarija*). Monsinjur... smajt sewwa jien? Inti għadek tittama fil-kuruna?

LA VAL. X'ifisser nittama?

KOSTAN. Il-kuruna m'hix aktar fil-Palazz tiegħek.

LA VAL. Qiegħed nifhem sewwa? (*L-għajjat jieqaf*).

KOSTAN. Il-kuruna tiegħek hija mirgħuna u prezza nfaqnih ukoll mal-flus l-oħra.

LA VAL. Tasal biex tagħmel dan mingħajr ma nkun naf jien? Inti taf kemm tiswa dik il-kuruna? Inti taf li meta rgħant il-kuruna tas-Sultan, qisek niżżiltu t-taraġ tat-tron tiegħu? Il-kuruna miksija b'dak il-gawhar li misset mar-rjus is-slaten ta' qabli kollha, dak it-tezor li huwa biss jista' jikkellem minn dak li għadda fl-istorja tal-Kavallieri ta' San Gwann, dik b'rebħa ta' l-għadu biss setgħet taqa' minn fuq rasi. Kostantinu, għidli fejn tinsab il-kuruna tiegħi?

KOSTAN. Ahfirli, Monsinjur. (*Kulhadd jibqa' mbikken*). Il-kuruna tiegħek b'rebħa biss tista' terġa' tit-pogġa fuq rasek għax il-bniedem l-aktar għani li kien jinsab f'din il-gżira u setgħa jhallas għaliha kien il-Princep De La Cerda li bħal issa qiegħed id f'id ma' Mustafà Pashà. (*Għajeb fuq kulhadd*).

LA VAL. Oh!! Il-kuruna tas-saltna tal-Kavallieri ta' Malta tinsab f'idejn l-akbar għadu tiegħi. Dik il-kuruna li kien ilu jixtieq iqiegħda fuq rasu minn floki. Inti jisthoqqlok il-mewt. Izda ma

jkunx Don Jean La Valette li jċappas idejh bid-demm ta' wiehed Kavallier bħalu.

KOSTAN. Monsinjur, nitlobok li tismaghni. Il-ġimgha li għaddiet kien jum l-Imnarja u hemm fir-Rabat fil-pjazza tas-Saqqajja qamet tixwixa harxa bejn xi 50 Kavallier ta' l-Ordni. Huma bdew jgħajtu: "Is-Sultan ġabar l-ġhana kollu tagħna għall-gwerra u aħna m'għandniex biex nixtru flixkun imbit; aħna rridu l-flus jew nitilqu l-armi." Fil-ħin, in-neputi tiegħek, Neriku Parisot qasam il-pjazza u hekku li riedu joqtluh kieku ma dhaltx jien ġo nofshom u għidtilhom: "Halluh ħieles lin-neputi tas-Sultan u għall-flus nagħmililkom tajjeb jien." Għalhekk jiena rghant il-kuruna, Monsinjur biex nehles lin-neputi tiegħek mill-mewt.

LA VAL. (*Milqut*). Kif? Inti salvajt lin-neputi tiegħi? Ah, maħbub Kostantinu. Le, jiena ma nibdix lin-neputi tiegħi mal-ġawhar ta' dik il-kuruna. Inti jisthoqqlok il-bewsa tas-Sultan. (*Ibus lil Kostantinu*).

PIETRU (*Lil Cori u Roul*). Sinjuri, is-Sultan tagħna donnu qiegħed jgħix fil-kwiekeb. Neputih nessih il-waħx tal-biza' li għandna qud-diemna!!

CORI Ma tkunx niżlet ix-xemx li ma tfaqqax waħda tal-biza'.....

ROUL It-Torok dan li qegħdin jistennew biex jaqbzu fuqna, isibuna aljenati bħal ma aħna issa..... (*imorru joqgħodu bil-qiegħda fejn il-gallarija jitekellmu bejniethom*).

Il-Hames Xena

Neriku Parisot u ta' qabel kollha

NERIKU (*Jidħol*). Maħbub ziju.

LA VAL. Neputi. Għal grazzja t'Alla inti għadek ħaj b'miraklu.

NERIKU Iva hawn huwa l-miraklu, ziju. (*Imur, fuq Kostantinu*). Dan huwa l-feddej tiegħi. (*Imur ibus lil Kostantinu*).

LA VAL. Naf, u l-fidwa tiegħek swiet ukoll il-kuruna tas-saltna tiegħi, neputi. Aħna issa ninsabu foqra, foqra tant li m'għandniex biex nitingħu lis-suldati, u għalhekk il-gwerra ma nistgħux nissuktawha. Aħna ninsabu f'xifer l-irdu-mijiet.

NERIKU Jiena naf b'kollox, l-aħrax assedju tal-gżira, t-twegħir ta' l-għedewwa, it-tezor, il-kuruna tiegħek, il-guħ, il-protesta tas-suldati u t-tigrif ta' saltnatek.

LA VAL. Maħbub neputi xejn ma huwa mitluf la darba għad għandi lilek. Kont ukoll bkejtek mejjet fit-taqtiha ta' Sant'Iermu.

NERIKU Hemm kont ukoll sejjer inħalli ħajti.

LA VAL. Neputi, it-tezorier tiegħi Kostantinu bil-kuruna ta' rasi salva lilek mill-mewt, iżda x'taġħmel inti jekk ikollna nċedu l-armi quddiem Mustafà Bascà, u tara lil zijuk marbut bil-ktajjen biex inħalli lil dawn il-gzejjer f'idejn l-egħdewwa tan-Nofs Qamar?

NERIKU Le, aħna ma nirrendux. Qatt ir-riglejn moq-żieža tat-Torok ma jaffgux il-korazzi taġħna. Hawn ħares ziju. (*Jurih il-kaxxa tat-teżori li daħal biha f'idu*). Dan it-tezor tiegħi kont ħbejtu fil-villa tiegħek. Hawn deheb, hawn gawhar; dan hu l-wirt kollu tad-Dukessa ommi, hawn ukoll il-kullana ta' missieri; aġħmlu kollox flus, isselfu flus ukoll fuq il-kastelli u

l-palazzi li għandi gewwa Borgona. Isaw, biddlu kollox fi flus u ħallsu lil kulhadd min-ghajr telf ta' żmien.

LA VAL. (*Jintela bin-nifs*). Qiegħed tara Ammirall Pietru, sinjuri, is-Sultan għadu ma ftaqarx għal kollox. In-neputi tiegħi għandu ġid biex iħallas id-djun kollha. Niżżikħajr neputi minn din il-ħniena tiegħek. Issa rrid nibda nittama li s-suldati tagħna jagħfsu aktar bil-qalb l-armi bejn idejhom..... u jiena neputi qatt ma tajtek xejn ħlief xi warda li tiftaħ bikrija fil-villa tiegħi. Ma biż-żmien għad inpattilek ta' kollox

PIETRU (*Li issa baqa' jitkellem ma' Roul u Cori fil-gallarija, issa jgum f'daqqa mistgħaġeb*). Monsinjur bit-teżori tan-neputi kollha ma nixtrux dak li huwa mitluf..... ejjew ħarsu ftit, is-suldati Spanjoli li kienu qegħdin hawn jgħajtu, ħarbu għaliex it-Torok taw in-nar u t-tlitt ibliet tagħna qegħdin jinħarqu!!! Ħarsu ftit x'ħalel ta' dħaħen, la jidher sema u inqas art! (*Kulhadd imur iħares*).

LA VAL. Dan id-duħħan jagħtik taħseb li Malta tinsab huġġieġa waħda!

KOSTAN. Dehra li tbeżżgħek.

ROUL Nagħmel imħatra li t-Torok taw in-nar lill-polvriski tal-parapetti tas-swar.

CORI Id-duħħan dejjem jikber..... fil-port ma jidhirx għajr xi mewġa tħabbat mal-blat.

LA VAL. F'din id-daħna l-għadu jista' jsib id-daqqa f'moxta biex jidhol hawn fuqna.

CORI Għallingas ninzlu fuq il-kanuni tagħna. (*Joħroġ jigri*).

ROUL Kollox għadu mhux mitluf. (*Joħroġ ukoll*).

NERIKU Dan huwa l-hin li wiehed ghandu jiccahhad minn kollox ghall-kawza qaddisa taghna. Ziju biddel il-pagġi tieghek f'suldati, aghqilghu wkoll il-kanċelli tal-hadid tal-vilel taghkom ghal balal tal-kanuni. Ziju, jiena rrid immur nirkeb iz-ziemel tiegħi u mal-gawhar li tajtek irrid ukoll noffi hajti. Ukoll jekk naf li l-im-haded tiegħi jkunul-gebel tat-toroq u l-ikel ikun l-għeruq tal-ħaxix, irrid immur nissielet kontra t-Torok. (*Jitlaq*).

LA VAL. Oh! Neputi. Fil-hin li nimla qalbi bil-kuraġġ tieghek, nibza' li għad ikolli narak mejjet. Izda fil-vini tieghek ghandek id-demmm tiegħi.

Is-Sitt Xena

Toni Bajada, La Valette, Pietru u Kostantinu

TONI (*Jidhol liebes ta' Tork*). Inbus idejk Monsinjur.

KULHADD Bajada?!!

LA VAL. Kemm nifrah li qieghed narak mimli bil-qawwa u l-hajja! Ghidilna xi haġa Bajada, nistghu nittamaw? Xghadda minn ghalik f'dan iz-żmien li ilek nieqes? (*Kulhadd imxennaq minn kliemu*).

TONI Monsinjur, kieku taf min'xhiex ghaddejt... Fil-waqt li jiena u Ganni konna qiesna wasalna maġenb Sirakuza bid-dghajsa, insibu ruħna maqbudin mill-pirati tal-baħar, ma lhaqtx dawwart wiċċi li daqqa ta' xabla ma ħazditlix widnejja. U f'kemm ili nghidlek sibna ruħna fuq xini Torka, imbagħad irsiera ġewwa Barbarija.

LA VAL. U l-ittra li tgħajtek għall-Viċire ta' Sqallija?

TONI Dik kienet għaziza aktar mill-hajja tiegħi, Monsinjur. Hadd ma kellu l-hila jsibbieli.

PIETRU U minn Barbarija kif hlista Bajada?

TONI Lejla wahda jiena u Ganni sibna l-għases reqdin, qbadna dgħajsa u hrabna. Minn hemm bqajna sejrjn Katanja u għalkemm rajna l-għarqa għal darbtejn, bl-għajjnuna t'Alla wasalna għand Don Garzia ta' Toledo u fuq kollox kien ilsien Tork li jiena tghallimt li helisna mit-twegħir kollu.

LA VAL. Irnexxielek taghtih l-ittra lil Don Garzia?

TONI Iva Monsinjur, l-ittra tiegħek bqajt dejjem inżommha moħbija f'hobbi sakemm wassaltha għand il-Vicire, iżda Monsinjur il-fehma ta' Don Garzia...

LA VAL. Ghidli, semmghani malajr.

TONI Huwa kieku jrid jibgħat ix-xwieni tiegħu biex jaghti l-għajjnuna lil din il-gżira, iżda meta ma qallix u hallieni nitlaq bit-tama.....

PIETRU Il-huta minn rasha tinten. Huwa jrid jgħaddi z-żmien bina.

LA VAL. (*Li qagħad jaħseb xi ftit*). Bajada inti għidtlì li tghallimt it-Tork tajjeb?

TONI Iva Monsinjur, u għall-baħar ngħum daqs huta.

LA VAL. Ammirall, kieku nibgħatlu lil Bajada jindihes qalb it-Torok u jxerred ix-xniegħa li x-xwieni ta' Don Garzia waslu fi qrib Malta...

PIETRU Jogħgobni l-hsieb tiegħek.

KOSTAN. Bravu, Bajada inti biss tista' tindaħal għal din il-missjoni, bl-ilsien Tork u b'dik il-lìbsa li għandek fuqek, tkun tista' tghaddi u tofroq 'l għedewwa.

TONI Jien hawn lest biex nagħmel kolloxx għal Malta tiegħi, ma qabel nitlaq għandi hwejjeg ta' siwi kbir x'ngħidilkom, jiena digà froqt l-għedewwa. Qsamt il-Marsa kollha li kienet miżgħuda bil-kampijiet tat-Torok u meta wasalt hdejn Kordin..... ma' min niltaqa? Mal-Kmandant Giovanni De La Cerda; jiena bqajt mistgħageb.

LA VAL. La Cerda jinsab Kordin?

KOSTAN. (*Waħdu*) Min jaf x'xorti sabet il-kuruna tas-Sultan?

TONI Huwa hasibni xi rajjes Tork u fetah qalbu miegħi.

PIETRU X'qallek?

TONI Jiena għaraftu mill-ewwel u stagħgibt mbux ftit li narah fil-kamp ta' l-għedewwa, imma qagħdt b'seba' għajnejn li ma nigix imqarraq.

LA VAL. Issokta Bajada.

TONI Allura beda biex qalli kif il-kapijiet qassmu l-pjanijiet tal-gwerra biex jidhlu rebbihin fuq l-Isla u l-Birgu u wiehed mill-mezzi li bih għandhom jinqdew huwa billi jaharqu hafna putassa biex jimlew dawn it-tlitt ibliet bid-dhahen u qalb dawn id-dhahen jghaddi Ali Candlissa bis-suldati tiegħu u jigu jagħmlu lilek irsir Monsinjur, u b'hekk Malta ccedi l-armi.

LA VAL. Jagħmlu lili irsir?...

KOSTAN. Hekku x'inhuma dawn id-dhahen.

PIETRU Dan jghidilna car li l-ghadu dalwaqt insibuh fuqna.....

LA VAL. Bajada, inti bhala Malti l-iktar qalbieni xi tghid, għandna ncedu l-armi?

- TONI Il-mewt iva, ma nirrendu qatt.
- LA VAL. Bravu Bajada. Ismek għad jibqa' jissemma fl-istorja ta' dan l-assedju. Issa jiena kif għidtlek nixtieq li taqsam il-port bil-għawm, tinzel Sant'Iermu qalb l-għedewwa, u kemm ixxerred ix-xniegħa li waslet l-għajjnuna tax-xwieni minn Sqallija. Mur mela għax issa l-waqt li nqarqu bl-għedewwa tagħna.
- TONI Immur u l-Madonna tkun miegħi. (*Ibus id La Valette, isellem l-oħrajn u jitlaq*).
- KOSTAN. (*Li mar jittawwal mill-gallarija*). Qiegħed nara bħal bandiera tperper, tgħib u titfaċċa minn qalb id-duħħan..... hemm armi wkoll ileqqu kemm armi id-duħħan, ma jhallikx tara... hawn huma t-Torok telgħin bħan-nemel max-xfarijiet tal-baħar fuq il-blat... (*La Valette u Pietru jmorru jħarsu*).
- LA VAL. San Ġwann agħtina l-għajjnuna. L-għadu riesaq fuqna aktar kmieni milli konna nistennewh. (*Jinstemgħu xi tiri tal-kanuni*). L-għadu... tagħna fetah n-nar... Alla jkun magħhom... Madonna agħtina l-għajjnuna... (*Jis-sokta l-isparar*).
- PIETRU L-għadu beda jitferrex.....
- KOSTAN. Kemm bandieri... kemm kuluri ta' lbies...

L-Ahhar Xena

Hamit, Fredu, La Valette, Pietru u Kostantinu

Imbagħad Ćejlu Tonna

- FREDU (*Jidħol*) Monsinjur, l-Ambaxxatur ta' l-għedewwa qal li għandu missjoni kbira x'jaqdi miegħek.
- LA VAL. Jgħaddi malajr. (*Fredu johroq u jerqa' jgħib miegħu lil Hamit*).

- FREDU Monsinjur, l-Ambaxxatur. (*Isellem u jitlaq. Pietru u Kostantinu mill-gallerija jerqgħu għas-sala*).
- LA VAL. X'għandek xi tgħidli?
- HAMIT Sultan, jiena ġejt għandek f'isem ir-Rajjes Mustafà Bascà. Huwa bagħat jgħidlek jekk tagħzilx il-ftehim jew inkella tilgħab l-aħhar karta u tkun it-telfa għalenija tal-Ordni ta' San Ġwann. F'dan il-każ huwa jħalli lilek u lill-Kavallieri toħorġu mill-gżira, basta li twegħdu li ma terqgħux lura f'dawn il-gżejjer.
- LA VAL. Kliemk ma jistax ikun aktar ta' zebliħ. (*Lil Hamit*). Intix tara dak il-fondoq ta' Sant' Iermu? Dak jiena zammejtu biex ikun il-qabar tagħkom.
- HAMIT Sultan inti kont il-qattiel ta' hatni Dragut u inti sejjer thallas il-laħam ta' kollox.
- LA VAL. Kostantinu, aqbd u lil dan il-bniedem u tuh il-mewt.
- PIETRU Hawn ja bin Mawmettu. (*Jaqbad lil Hamit minn spallejh*).
- HAMIT Intom toqtluni, ma minn hawn u ffit iehor ir-Rajjes Ali Candlissa jkun hawn bis-suldati tiegħu biex jgħallaqkom ilkoll. (*Pietru jaqbad lil Hamit u b'herra jibqa' ħiereġ bih*).
- LA VAL. Candlissa huwa gwerrier qalil, huwa diehel; Kmandant sib xi mezz int.
- KOSTAN. Għandna bzonn ta' xi gwerrier qalbieni li jidhol ġewwa Kordin u jagħti n-nar lill-porvlisti li hemmhekk għandhom maħżuna t-Torok.
- LA VAL. Gwerrier qalbieni??..... Min għandu l-ħila jidhol Kordin mingħajr ma jinqabad? (*Imur*

- iħares fil-gallerija*). It-Torok qabżu l-parapetti tas-swar. Min sejjer jifdi lil din il-gżira? Ahna mitlufa!..... Ahna mitlufa!!.....
- ĊEJLU (*Jidhol jġgri*). Monsinjur, jiena nifdi lil din il-gżira mill-qalil Candlissa.
- LA VAL. Ċejlu Tonna, l-anglu sabih ta' Malta. Kien għoddu ħareġ minn rasi l-kuragg u l-hila tad-driegħ tiegħek għall-armi. Mur, iftaħ il-gwieneħ tiegħek u tir biex tilqa' lil Candlissa. Fl-isem tiegħi mur għid lill-Marixxal Roul jagħtik kemm suldati għandu u hudhom miegħek.
- ĊEJLU Sa fl-aħħar sejjer niltaqa' sider ma' sider ma' dak il mibjugh Grieg li seraqli l- għarusa tiegħi. Sejra tkun kbira t-taqbida tagħna.....
- KOSTAN. Qawwi qalbek Ċejlu Tonna. Minn idejk il-kuruna trid terġa' titqieghed fuq ras is-Sultan tagħna!!
- ĊEJLU Berikni Monsinjur. (*Jinżel għarrkupptejh*).
- LA VAL. Kun imbierek ibni l-ghaziz. Minn issa stess naħtrek kaptan. Hu din ix-xabla. (*Jaqla' x-xabla tiegħu u jagħtihilu*). Alla u San Gwann jagħtuk l-ghajnuna. (*Jghannqu miegħu*). Jiena nkun hawn qieghed nitlob għalik. (*Taħt il-gallerija tinstema' għagħa kbira u taħwid tan-nies*).
- ĊEJLU (*Ibus id La Valette u jinfired minnu*). Għalina Candlissa. (*Jitlaq jġgri. La Valett jgħaqqad idejh u jinżel għarrkupptejh jitlob, Kostantinu jmur jġgri għall-gallarija. Jinżel is-separju*).

IT-TIENI ATT

Il-Bandiera tan-Nofs Qamar. Ġewwa t-Torri ta' Kordin, tieqa għal barra u bank tal-ġebel fejn joqgħodu l-kalzrati.

L-Ewwel Xena

Ċejlu Tonna, Piali Bascà, Mustafà Bascà, imbagħad Giovanni De La Cerda. Mat-tluġ tas-separju Ċejlu Tonna jinsab marbut bil-ktajjen minn idejġ u minn riġlejġ u qiegħed bil-qiegħda fuq il-bank tal-ġebel rasu baxxuta u wiċċu moħbi bejn idejġ. Mustafà bil-wieqfa jħares mit-tieqa.

PIALI' (*Jidħol imġħajġel u jmur fuq Mustafà*). Sidi Rajjes Mustafà Bascà, hadd ma jista' jzomm lis - suldati tagħna, jridu b'saħħa f'idej-hom lil dak il-kelb nisrani ta' Ċejlu Tonna, biex joqtluh.

MUSTA. Għadu mhux il-waqt Piali Bascà. Dik il-Malti nisrani għad irid jgħidilna jekk hux tassew li s-Sultan La Valette waslitlu l-aħbar li l-Viċire ta' Sqallija bagħat ix-xwieni tiegħu biex jgħinuh u qegħdin qrib Malta. Irid jgħidli wkoll min kien dak li kellu l-ħila jofroq il-baħar tagħna u jgħib din il-bxara?.....

PIALI' Ja Rajjes xejn ma jiswa li inti tissokta thedded lill-prigunier biex toħodlu nofs ta' kelma minn fommu għaliex jiena għaddejta il-lejl kollu magenbu nistaqsih fuq il-qagħda tal-Kavallieri ġewwa l-Birgu u huwa anqas biss refa' għajnejh iħares lejja.

MUSTA. Il-kelb Malti jerfa' rasu meta s-suldati tagħna jiġu biex jaqalghulhu għajnejh. (*Ċejlu jiccaqlaq*).

- PIALI' Inti taqlagħlu għajnejh ma fommu jibqa' sieket. L-aħjar nagħtuh il-mewt u nitfgħu l-gisem tiegħu barra mit-tieqa. Għaliex iddemm tiegħu biss jista' jaqta' l-għatx ta' l-eżerċitu tagħna.
- MUSTA. Haququ jigi mħallas bħal dawk il-klieb li johorġu jimbhu warajna minn gewwa l-irziezet, daqskemm xerred demm Mawmettan! Huwa qatlilna l-aħjar nies ta' l-armi u sejrin inhalluh jorqod fuq dan is-sider tagħna?
- GANNI (*Jidhol imghagġel*). Ja Rajjes Mustafà, il-kavallieri telghin mas-slielen u deħlin għal fuqna. Inhallu lil dan il-prigunier wahdu, huwa marbut tajjeb u aħna nahsbu għal hwejjeg aktar kbar...
- ĊEJLU (*Bil-mod*). Dan mhux lehen ġdid għalija.
- MUSTA. De La Cerda, nahseb li tafu lil dan il-prigunier.
- GANNI Ma nafux ja Rajjes... (*B'ħarsa li huwa jagħti lil Ċejlu jfehmu storja. Ċejlu jifhem*).
- MUSTA. Tajjeb hallihom jigu lil dawk li kienu darba shabek kavallieri.
- PIALI Dan it-torri huwa ghadma iebsa għal snienhom... aħna nagħzlu li l-porvli jordonna taht dan it-torri milli naqgħu f'idejn dawk il-klieb.
- MUSTA. De La Cerda, mur u għid lil Rajjes Candlissa li jzomm lis-suldati tiegħu b'għajnejhom miftuha skond l-ordnijiet li tgħajtu ftit ilu. Mill-hila tiegħu tiddependi r-rebħa tagħna.
- GANNI Nobdik. (*Johroj*).
- MUSTA. (*Imur fuq Ċejlu*). Smajtha l-kundanna tiegħek, ja nisel il-Malti? Tagħzel li naqgħalawlek għajnejk jew tgħidilna x'inhuma l-ħsibijiet tas-sultan fuq din il-gwerra?...

- CEJLU ... Jekk taqgħalawli għajnejja jibqgħawli jdejja biex nissielet.
- PIALI' Għad għandek tama' li tehles minn dawk il-ktajjen?
- CEJLU Nittama dejjem...
- MUSTA. (*Jhemes lil Piali*). Inti msejken ma tafx, ma jiena mgharraf mis-sewwa li s-sultan La Vallette għajrek bniedem bla ħila, quddiem ħutek il-Maltin u l-Maltin infushom każdu li jafuk. Għalhekk inti ma għandekx pajjiż... issieheb magħna u nordmuk bil-flus, u nimlilek sidrek bil-midalji.
- GANNI Dan kollu inti qlajtu minn żniedek. Hollu l-qluġ tax-xwieni tagħkom u ħallu dawn il-gzejjer. B'hekk biss jiena nista' nkun ħabib tagħkom.
- MUSTA. Trid ukoll tagħmlilna l-ligijiet, filwaqt li inti marbut b'dawk il-ktajjen?...
- PIALI Inħallu dawn il-gzejjer, ma qabel irridu nkunu nafu li fuq dan l-iskoll ma jkunx hawn ruħ li f'qalbha gġib maħżuż is-salib. In-nofs qamar irid jieħu l-post tas-salib ta' San Gwann.
- CEJLU Is-salib huwa l-helm ta' Kristu, u dak l-istandard bis-Salib abjad ta' San Gwann jibqa' jperper hemm fuq biex jagħtikom l-aħħar tislina meta x-xwieni tagħkom maħruba jkunu qegħdin jgħebu qalb il-mewġ fil-bogħod biex ma jerġgħux aktar lura fil-gzejjer tagħna .
- MUSTA. Ktajjen u mewt hemm imħejjin għan-nies ta' dawn il-gzejjer.
- CEJLU Malta qatt ma halliet jorbtuha l-barranin... tkun qabar iva... tissaqqa bid-demmm ta' uliedha... ma wara t-telfa ta' ġenskom tibqa' bħala

arka helwa li fiha jghammru l-qlub ta' l-eroj qawwija.

PIALI' Mela nhall minn dik il-katina jekk għandek il-hila...

ĊEJLU Ftakar li qiegh il-bahar tal-portijiet tagħna huma mimlijin bil-katavri ta' l-akbar nies tagħkom. Intom gejt u hawn Malta biex taqtgħu l-għatx u tigbru dak il-gieħ li intom tliftu ma' l-Ispanjoli hemm fuq l-ixtut tal-Barbarija.

MUSTA. Nistgħu ahna noqgħodu għal dan il-bżieq li qieghed jixhet f'wicċna dan il-kelb Malti?... (*Jara lil Hamit riesaq*). Oh! Ibni Hamit, fejn huma dawk is-suldati li għandhom jigu jaq-ghalawlu għajnejh lil dan il-mishut minn Mawmettu??!!

It-Tieni Xena

Hamit u ta' qabel

HAMIT (*Jidhol imghaġġel*). Ja Rajjes missieri, hallikom minn dak il-mishut Malti. Ejjew ilkoll naqbd u l-armi għaliex il-Maltin mal-kavallieri deħlin fuqna bil-bnadar tagħhom miftuħa u l-mogħdija tiddi bħal xemx bil-kotra ta' armi li għandhom f'idejhom.

ĊEJLU (*Wahdu b'hejġa*). Huti l-Maltin dieħlin sieder ma' sieder għal battalja... Kemm nixtieq li kont qieghed magħhom!

PIALI' Razzan ilsienek għaliex inti ma tarax ix-xemx ta' għada.

ĊEJLU Jiena naf li bħala irsir tagħkom għada nista' naghlaq għajnejja jew ukoll taqilgħuhomli biex ma nkunx nista' nara iżjed il-portijiet sbieħ tagħna. Ma jekk huwa minn Alla li jiena għad

irrid nissokta nissielet biex nifdi art twelidi, jġu l-aġli jholluni minn dawn il-ktajjen u nitfgħukom il-baħar ilkoll.

MUSTA. Hamit!!!

HAMIT Rajjes!! (*Imur quddiem Mustafà*).

MUSTA. Ibqa' f'dan it-torri għasses lil dan il-kelb Malti. Għandhom jġu żewġ suldati jaqalghulhu għajnejh, u jekk nerggħu lura hajjin minn din il-battalja naghmlu miegħu l-aħhar kontijiet.

PIALI' Kif, Rajjes sejrin nitilqu u nħallu warajna qabda bħal din?!

MUSTA. Għad għandna żmien nixorbulhu demmu. Imxi.

HAMIT Morru, issa huwa irsir ta' dan l-istallet tiegħi. (*Mustafà u Piali' jitolqu*).

It-Tielet Xena

Hamit u Ċejlu

ĊEJLU (*Malli Mustafà u Piali' johorgu jinstemgħu t-trombi tal-fidda jdoqqu*). Dawn huma t-trombi tal-fidda tal-kavallieri ta' Malta! Huma deħlin (*Dejjem ferħan*). Oh!! Madonnina, tfajla ċkejna li fil-ħolm tiegħi rajtek tiddi bħala kewkba taż-żerniek... itlob inti għalina... agh-tina l-vittorja... Huti suldati, Ċejlu Tonna jinsab hawn marbut bil-ktajjen... ma qalbi qiegħda tħabbat u ruħi mixgħula bit-talb għalikom ukoll.

Ir-Raba' Xena

De La Cerda u ta' qabel

GANNI (*Jidħol bil-għajgħla*) Oh!! Bin Sidi Hamit, ittaqtija bdiet, jiena minn gewwa dan it-torri sejjer immexxi s-suldati tiegħi... inti mur ma-

- genb it-tieqa u kun af għidli min hu miexi għal-vittorja.
- HAMIT (*Imur maġenb it-tieqa u ma jaqlgħax għajnejh minn hemm*). Tajjeb Kmandant.
- ĊEJLU Alla jkun magħkom ħuti l-għeżiež. Aghmlu l-ħila tagħkom... f'din il-battalja hemm il-hajja jew il-mewt tal-Maltin.
- ĠANNI (*Lil Hamit*). Bin Sidi Hamit, x'inti tara?
- HAMIT L-għedewwa daħlu sider ma' sider... din id-darba hemm il-Marixxa Roul ukoll... qieghed imexxi l-battalja... wieħed kavallier liebes il-kurazza mill-lewn il-fidda... daħal biż-żiemel qalb iż-żwiemel tagħna...
- ĊEJLU Il-ħabib tal-qalb tiegħi..... in-neputi tal-Gran Mastru..... kuragg Neriku, l-aṅgli jindurawk..... (*Jilmah lil De La Cerda*). Jiena l-ewwel ma kontx imqarraq..... il-kmandant tiegħi De La Cerda!...
- ĠANNI (*Imur maġenb Ċejlu*). Għaraftni, Ċejlu?
- ĊEJLU Iva kmandant!
- ĠANNI Kliem mill-inqas, għodd ruhek li ma rajtnix u li ma tafnix... għandhom jaslu żewġ suldati biex jaqalghulek għajnejk, ma jiena rrid nifdik. (*Imur fuq Hamit*). Bin sidi Mustafà ħalli mmur nara kif inhuma sejrin is-suldati tagħna. (*Imur iħares minn ġewwa t-tieqa*).
- HAMIT Qegħdin jiggieldu raġel b'raġel..... (*Jirtira f'daqqa mit-tieqa*). Għaddiet vleggħa minn quddiem it-tieqa. Kmandant inti ma jmisssekx hemm isfel magħhom?
- ĠANNI Jiena d-dmir tiegħi bħalissa huwa hawn u qieghed nistenna żewġ suldati li għandhom iigu jaqalghu għajnejn dan il-Malti. (*La Cerda joħroġ, Ċejlu mdgħadah*).

- HAMIT (*Huwa dejjem fit-tieqa mitluf jara l-battalja*).
Tnejn minn taghna tmeddew fl-art... tal-
fidda waqa' minn fuq iż-żiemel.....
- ĊEJLU Neriku waqa' !!
- HAMIT Ir-Rajjes taghna Candlissa jinsab hemm...
huwa feraq it-triq bl-istandard... kollox
inheba taht shaba tat-trab..... ma nista' nagh-
raf lil hadd..... (*Hsejjes kbar ta' galuppar
taż-żwiemel. De La Cerda issa jinsab f'taħ-
wida kbira, issa diehel gewwa u issa jaqsam
il-palk b'ieq jara kif sejjer iharrab lil Ċejlu
Tonna*).
- ĊEJLU Kieku huwa għandu l-ghajnejn tiegħi li nara
ghasfur fil-kwiekeb..... iżda huwa veru,
Mulejja, li għandhom jigu u jaqalghuli ghaj-
nejja?! De La Cerda fejn mar? Għandi nem-
men li sejjer ihollni minn dawn il-ktajjen??
Kemmi nixtieq li jinfetħ il-ħajt u nara x'inhu
jsir... kieku mmexxi l-battalja jien...
- GANNI (*Jidħol*). Taghna mixjin il-quddiem. Hamit...
- HAMIT Ir-Rajjes Mustafà daħal f'taqbida..... xeħet
lil għadu ma' l-art..... (*Hsejjes akbar ta'
ħafna xwabel jissieltu*).
- GANNI L-istandard taghna għadu jperper maġenb il-
kampijiet?
- HAMIT Għadu jittajjar mar-riħ..... X'jiena nara.....
Piali mdawwar minn erba' gwerrieri..... huwa
heles ruħu..... il-ghadd tas-soldati taghna
qieghed jizdied. Vittorja!! Vittorja!! Huma
qegħdin jirtiraw.....
- GANNI Min qieghed jirtira?
- HAMIT Il-Kavallieri...

- ĊEJLU Oh ċkejčna Madonnina, sejra titlaqna wa-
hedna?! Aghtina l-ghajnuna.....
- HAMIT Qeghdin jggorru wiehed ferut..... tal-kurazza
tal-fidda..... kemm nies miegħu.....
- ĊEJLU Huwa n-neputi tas-Sultan!! Neriku, Neriku!!
(*Jgħatti wiċċu jibki*).
- ĠANNI Waqaf xi ffit il-ġlied? (*Il-ħsejjes taż-żwiemel
u x-awabel jieqfu*).
- HAMIT Deher gwerrier mghotti b'mantar iswed kbir
...huwa, s-Sultan La Valette... iż-żiemel tiegħu
sferra... waqa' fl-art... reġa' rikeb... tagħna
resqin lejh... dawruh huwa maqbud prigun-
nier... (*Ferħan*). La Cerda, is-Sultan La Valet-
te prigunier!!!
- ĠANNI Oh!!! Sa fl-aħħar. (*B'malizzja*).
- ĊEJLU (*Issa beda jissuspetta f'kollox, jixtieq li kieku
jaqta' l-ktajjen*). Ma hemmx aktar angli fis-
Sema għaliġa? (*Jinżel għarrkupptejh jittlob*).
Ismagħni Mulej, nibgħatlek ruhi stess hemm
ġewwa s-Sema. Ismagħni Madonnina sabiħa,
ghidli x'kienet dik il-ħolma? Inti jekk trid
tista' taqtali dawn il-ktajjen.....
- HAMIT Allah!! Allah!! (*Kif ikun għadu dejjem
kurjuż iħares minn ġewwa t-tieqa tolqtu vlegġa
u jinstabat ma' l-art*).
- ĠANNI Hamit milqut minn vlegġa..... il - Gran
Mastru La Valette maqbud prigunier. (*Imur
iħares mill-bieb*). Is-suldati li għandhom jiġu
jaqalghu ghajnejn Ċejlu waslu bl-ghodod
f'idejhom... jekk inharrab lil Ċejlu Tonna
huwa jmur jifdi lis-Sultan..... is-Sultan huwa
għadu tiegħi..... x'sejjer nagħmel??.....
is-suldati għodhom waslu..... u għandi l-ku-

- ragġ nara lil Ċejlu minghajn għajnejn? Le, jien demm ta' kavallier għandi ġewwa ġismi jiena wkoll hlift fedeltà fuq is-salib ta' San Ġwann. (*Imur fuq Ċejlu*). Ċejlu, isa, issa huwa l-waqt li nharbek malajr! (*Jibda jħollu*).
- ĊEJLU Oh! Hanin De La Cerda, għandi mela nemmen tassew li inti sejjer tiftidni? Wara tant taħbit il-qalb
- ĠANNI Malajr! (*La Cerda jħoll għal kollox lil Ċejlu*). Inżel minn ġewwa t-tieqa għax mill-bieb ġejjin is-suldati għalik. (*Inewwillu ħabel biex jiddendel mit-tieqa*).
- ĊEJLU Nizzikhajn Kmandant, inwegħdek li nibqa' nafulek..... jiena sejjer nitqabad biex nehles lis-Sultan u nsalva lil Malta. (*La Cerda jharrab lil Ċejlu mit-tieqa u huwa joħroġ jiġri l-barra mit-torri*).
- HAMIT (*Iqum, imiss gbinu u jħares lejn idejha u jsibha mcappsa bid-demm*). Jiena ferut. (*Iħares fejn kien marbut Ċejlu u ma jaraħx*). Dak il-kelb Malti ma għadux aktar marbut. Huwa ...qiegħed nifhem kollox. L-ex-Kavallier De La Cerda... huwa ħallu mill-ktajjen... huwa ingħaqad magħna biex jittradina... Ċejlu Tonna l-aqwa gwerrier Malti jinsab meħlus. Dak għandu ħila jaqleb lil Malta ta' taħt fuq ... mhux ta' min jafdah... jiena ferut... imma mmur ngħarraf kollox lil Mustafà missieri..... (*huwa u ħiereġ jiltaqa' ma' żewġ suldati*). Gejfu għal xejn, dak li kellkom taqalghulu għajnejh harab. (*It-tlieta jibqgħu jħarsu lejn vulxin filwaqt li jinżel is-separju*).

HAWN ISIR TIBIL TAX-XENA

Tibdil tax-Xena

Mogħdija fuq il-blat ta' Kordin. Fil-fond tax-Xena huwa mdawwal bi hmura u dhahen li juru hruq kbir. Jinstemghu xi trombi jdoqqu u xi għajjat.

Il-Hames Xena

De La Cerda wahdu

ĠANNI (*Jidhol jgharrex bil-kuruna ta' La Valette f'idu*). X' inhu li għamilt b'idejja? Jiena huwa l-bniedem l-aktar infeliċi. L-ewwel ksirta mas-Sultan La Valette u issa hemm fin-nofs il-ħarba ta' Ċejlu Tonna. Hamit li jiena kont ħsibtu baqa' mejjet hemm f'dak it-torri, għadni kemm iltqajt miegħu b'rasu nfaxxata, u heddidni li jmur jixlini bhala traditur ta' missieru. (*Imur iħares fil-fond tax-xena*). In-nar dejjem jikber. Il-kampijiet tat-Torok għoddom inħarrqu kollha. Kien dak il-qalbieni Ċejlu Tonna li malli ħlistu minn dawk il-ktajjen, mar, dikment jagħti n-nar lil porvlista tat-Torok... ninsab quddiem id-dell tal-mewt... l-għaraq qiegħed ixoqq għaliġa... inħossni mitluf għal kollox. It-teżor wahdani li fadalli huwa din il-kuruna tas-Sultan li għaliha jien hallast ġidi kollu. Min jaf għad tkunx hi li għad troddli l-hena ta' qalbi? (*Imur iħares fil-fond*). Qiegħed nara żiemel ġej imlebbet. Hawn mhux aktar posti. Jeħtieġ li nsalva lili u lil din il-kuruna... iż-żiemel qiegħed joqrob sewwa... (*Jinstema' ħoss ta' żiemel*) il-kavallier ta' fuqu għandu f'idejh standard... id-duħħan ma jhallinix nara... donni qiegħed nara fih salib ta' San Ġwann... le, in-nofs qamar... (*Jitlaq jiġri. Il-galuppier taż-żiemel jinstema' aktar fil-qrib*).

Is-Sitt Xena

Candlissa u Suldati Torok

(Il-galuppar taż-żiemel jiegaf u xi suldati Torok jifirqu l-palk).

1. SUL. *(Jaqsam bil-ghaġla l-palk).* Dak is-saħħar ta' fizzjal Malti kellu l-hila jidħol f'nofs il-kampijiet tagħna u jagħti n-nar lil porvlista, n-nar miexi mar-rih u qiegħed jilhaq kullimkien. Is-suldati tagħna huma kollha maħruba.

2. SUL. *(Jidħol bħal sieħbu).* Dan kollu kif gara f'daġqa, jekk minn fomm il-kapijiet tagħna kienet diġà nstemgħet l-ghajta tar-rebħa?!

1. SUL. Kien demonju ta' zghazugh Malti li donnu bil-gwienah irnexxilu joqtol lil tal-ghassa u jaqsam il-fruntiera.

3. SUL. *(Jidħol bħal shabu).* Suldati, għiduli li intom m'intomx nies qarrieqa, *(Iż-żewġ suldati l-oħra jsallu b'idejhom it-tnejn u jbaxxu rashom)* Oh! huti f'Mawmettu, wiehed Malti liebes ta' Tork, qarraq bil-ghases u harrab lis-Sultan La Valette li konna qbadna prigunier. U issa hawn ir-Rajjes Candlissa qiegħed ifittxu bir-ragħwa f'ħalqu... imbagħad dan il-ħruq ħarbat il-pjanijiet kollha tagħna tal-gwerra....

4. SUL. *(Jidħol bħal shabu).* Naharbu!! Naharbu!! Jew ahna mejtin. *(L-erba' suldati jaharbu).*

ALI *(Jidħol bl-istandard tan-Nofs Qamar f'idu u jiegaf iħares ma' l-erbat irjieħ).* Kellna r-rebħa f'idejna. Hadd ma jrid joqgħod għal-kmandi tiegħi. Għidtlu jiena lil Mustafà Bascà. li l-Maltin huma nies ta' min jibza' minnhom. Toni Bajada u Ćejlu Tonna li jiena għamilta magħhom mill-qrib, għaliex darba jiena wkoll,

il-Grieg Candlissa kont naqdi d-driegh tas-Sultan tal-kavallieri ta' San Ġwann u naf biż-żejjed x'għandhom hila jagħmlu dawk iż-żewġ Maltin u l-iżjed wara li sraqnilhom 'l għarajjes tagħhom... huma harrbu lis-Sultan... ma miegħi għandhom jagħmluha... għalkemm il-Maltin dejjem jizdiedu qishom heġin mill-bokka ta' l-infern... x'hin taħseb li l-qalil Grieg Candlissa jahrab quddiem fizzjal li jiena stajt ngħaffgu taħt din is-sieq... iżda min ikun qatt dan il-fizzjal li wiċċu moħbi taħt il-viziera f'daqqa waħda jbidel il-qagħda tal-battalja; kont inhallas għajnejja biex nara wiċċu. Ma hu min hu, naraw jekk għandux il-hila jehodli dan l-istandard minn idejja... issa jintieg naraw fejn marru hbew lis-Sultan La Valette... jekk jiena naqbd u taħt idejja, r-rebħa hija tagħna.

1. SUL. (*Jaqsam ix-xena*). Rajjes, fittex aqbad iż-żiemel u aħrab... dak li ħaraq il-porvlista riesaq lejna.

ALI' Naħrab filwaqt li qiegħed nistenna l-għadu biex nissielet għal dinek? (*Ixejjer daqqa ta' xabla u joqtol lis-suldat*). Hekk din ix-xabla tħallas lil min jitkellem fuq biża' u ħrib!! (*Jitlaq u jkaxkar lis-suldat mejjet warajh*).

Is-Seba' Xena

Ċejlu Tonna waħdu

ĊEJLU (*Jidhol liebes qmis ħamra b'salib abjad fuqha u bil-vizjiera fuq wiċċu*). F'daqqa waħda tliftu minn quddiem għajnejja... hemmhekk hemm žiemel abjad... dak huwa ż-żiemel ta' Candlissa... (*iħares minn bejn il-kwinti*) Donni qiegħed nara l-ħaxix jiċċaqlaq... aktarx li

z-żiffa tar-rih... In-nar li qabbadt jiena għadu jagħti... il-kampijiet tal-ghedewwa ghoddhom intemmu wiehed wara l-iehor... Toni Bajada harrab lis-sultan u fejn jiena hbejtu lanqas in-nemes ma jsibu... issa jenhtieg insibu lil dak il-Grieg Candlissa. Piali Bascà u Mustafà Bascà li ffit ilu kont prigunier tagħhom, issa qalbhom maqtugħa għal kollox. Il-mewt ta' Candlissa tkun tisser rebħa għalina. (*Jāhar-rax dejjem*).

It-Tmien Xena

Hamit u Ċejlu Tonna

- HAMIT (*Jidhol liebes l-iswed u rasu nfaxxata li xejn ma jingħaraf*). Mişhut, is-siegha tieghek waslet! Inti hrabt minn taħt għajnejja, jiena fit-tixtek kullimkien... jiena issa għaraftek... darba biss hrabt minn taħt idejja... (*Johrog stallet*).
- ĊEJLU Min tkun inti? Nehhi dik il-faxxa minn rasek; għandek xeħta ta' bniedem kbir.
- HAMIT Ma għaraftnix? Holqien l-aktar vili. Izda le, inti ma jixraqlekx tmut taħt l-istallet tiegħi. Dawk l-għajnejn li ma qalghulekx is-suldati tiegħi, jaqlagħhomlok il-bojja li wara jixhetlek il-habel f'għonqok ukoll.
- ĊEJLU Min inti... irrid inkun naf...
- HAMIT (*Jaqbad il-faxxa u jikxef għajnejh it-tnejn*). Għaraftni?...
- ĊEJLU Hamit bin Mustafà... dik il-vlegga ma kellhiex qawwa biżżejjed biex thallik mgħarraq f'demmek f'dak it-torri?

- HAMIT Tara kif il-mejtin iqumu? Iva, jiena bin ir-Rajjes Mustafà Bascà, u neputi tal-mejjet Dirghaud li kien l-ewwel wiehed li xerred demmu fuq din il-vili gżira... u l-istess id qattiel li tat it-tmiem lil armirall Dirghaud ried il-ħajja tiegħi ukoll, ma jiena lil dak il-kavallier—li s-Sultan ordnal u jagħtini f'idejn il-bojja, ħallejtu ferut għal mejjet u wara siegħa sibt ruhi taħt il-kampijiet tagħna.
- ĊEJLU La tergħgħax issejjah vili darb'ohra lil din il-gżira tagħna li lilkom il-Misilmin niżżlitilkom raskom sa' l-art aktar minn darba, inti ħrabt minn taħt idejn is-Sultan tagħna... ma minn taħt idejn Ċejlu Tonna ma taħrabx. Iddefendi ruhek! (*Jippoża għad-dwell*).
- HAMIT Tajjeb, mela niddefendi ruhi... (*Jerga' johrog l-istallet li kien daħħal*).

Id-Disa' Xena

- Hamit, Ċejlu, Bajada u Candlissa
- TONI (*Jidhol liebes ta' Tork u jmur fuq Hamit bix-xabla f'idu*). Is-sejf tiegħek irid jinfed sieder Toni Bajada, qabel dak tal-ħabib tiegħi Ċejlu Tonna.
- HAMIT Bajada, għad fadlilna kontijiet kbar x'nagħmlu bejnietna...
- TONI Għandna, ja qattiel t'ommi!! Inti, wara li jiena ħlist mill-jasar tiegħek, hemm gewwa Barbarija, dehret hawn Malta taħt isem falz biex tqarraq bil-Maltin... issa waslet is-siegħa tiegħek u rasek sejra tkun targa ohra għal-glorja tagħna.
- HAMIT Ma' l-għarusu tiegħek Bajada? Hbub għajnejk ma jergħghux jaraw dawk il-wardiet ta' wiċċha...

- TONI Inti tinsab imqarraq ghalieq Rożina tiegħi harġet mid-dlam ta' dak il-għar fejn inti hbejt-ha, u tinsab fi hđan ommha qawwija u shiha.
- HAMIT Oh!! Ja kelb Malti... (*Imur bl-istallet fuq Toni Bajada u jidhlu f'taqbida*).
- ALI' (*Jidhol bl-istandard f'idu*). Hamit, Candlissa huwa mieghek ukoll!! (*Imur fuq Ċejlu bix-xabla f'idu*).
- ĊEJLU (*Jilqgħalu mill-ewwel*). Għaraftek Candlissa, ġejt biex tiehu l-hlas ta' dak li għamilt ma' l-għarusa tiegħi?!!
- ALI' Ġejt biex nagħti tmiem ta' din il-gwerra nfernali?!!
- ĊEJLU U t-tmiem ikun... għalinat Bajada... minn din it-taqtiġha nistghu ngawdu x-xemx ta' Malta... (*Ċejlu u Candlissa jidhlu f'taqtiġha oħra. Bajada u Hamit jintilfu bejn il-kwinti, fuq il-palk jibqgħu biss Ċejlu u Candlissa. Wara taqtiġha harxa Ċejlu jolqot bix-xabla lil Candlissa. Candlissa jgħajjat għajta u jinstabat ma' l-art. Ċejlu jaqbad l-istandard tan-Nofs Qamar rebbieħi u ferħan. Bajada jerġa' jidhol u jmur fuq Ċejlu*).
- TONI. Maħbub Ċejlu!! Sa fl-aħħar qiegħed nara hħub għajnejk ferħana. L-iġġant li werwer l-Ewropa jinsab f'għadira demm taħt riġlejna.
- ĊEJLU Iva habib tiegħi Bajada, mil-lum 'l-quddiem l-ebda dr-iegħ Musulman ma jintrefgħa biex ixerred demm Malti. L-istandard tan-Nofs Qamar qiegħed taħt is-setgħa tagħna, u l-lejla l-istandard tas-salib jitla' kburi fuq il-bjut tal-Maltin biex ikeċċi l-għedewwa.

- TONI Tini dik l-id imbierka halli nbusa. (*Jieħu id Ċejlu u jbusa. Ċejlu jgħannaq lil Bajada*).
- ĊEJLU X'sar minn Hamit?
- TONI Tajtu f'idejn il-Marixxal Roul Coppier u qalli li għandu jwasslu sa' għand il-ħakem ta' l-Imdina, biex jagħmel haqq minnu.
- ĊEJLU Halli jtih il-forka. (*Imur fuq il-katawru ta' Candlissa*). Oh!! qawwi Candlissa, il-biża' tal-Maltin sab it-tmiem tiegħu fil-mewt tiegħek. Il-lejla Malta u s-sultan tagħna jorqdu fuq l-imħaded tal-ward u malli shabek li baqgħu ħajjin jigu jafu bil-mewt tiegħek u jaraw il-bandiera tan-Nofs Qamar qiegħda f'idejn il-Malti Ċejlu Tonna, jiena zgur li huma jagħtu s-sliem lil dawn il-gzejjer tagħna, u missirijietna jixirfu fuq is-swar biex jaraw ix-xwieni tagħkom mahruqin, u kull fomm Malti jgħajjat il-għajta tal-Vittorja. (*Ċejlu u Bajada jerfghu lil Candlissa u jdaħħluh ġewwa*).

L-Għaxar Xena

De La Cerda, Bajada u Ċejlu

- GANNI (*Jidhol bil-kuruna rjali f'idu liebes ta' Tork kif kien qabel*). Kollox sikta kbira...
- TONI (*Jidhol u jilmaħ lil De La Cerda*). Traditur!! Halliel tal-kuruna. (*Johroġ ix-xabla u jmur fuq De La Cerda*).
- ĊEJLU (*Jidhol u jmur fuq Bajada*). Żomm idejk Bajada.
- TONI Mix-xabla tagħna johroġ il-ħaqq.
- ĊEJLU Le Bajada... anzi De La Cerda ħallini nbus dawk l-idejn helwin li hallewli l-ktajjen. (*Ibus id Ganni*).

- TONI (*Mistghajeb*) Cejlu... għidli... ma nistax nifhem... malli jiena ergajt irfist fuq din l-art tagħna, l-ewwel haġa li semghu widnejja kien it-tradiment ta' De La Cerda.
- CEJLU Dan huwa minnu... ma jekk dak in-nar li għadu qiegħed jaqbad, harrbat l-għedewwa tagħna... jekk Candlissa qiegħed tarah mgharrar f'demmu... jekk qiegħed tara f'idejja l-istandard tan-Nofs Qamar... huwa kollu frott ta' darba Kmandant tagħna De La Cerda, li harrabni mit-torri ta' Kordin fejn kont kalzrat tal-General Mustafà Bascà.
- TONI Ma kontx naf b'dan. De La Cerda nitlobok maħfra ta' kollox.
- GANNI Sakemm għidtli traditur għalaqtli haġi u kelli noqgħod għaliha, ma kun af li jekk intom qegħdin taraw din il-kuruna tas-Sultan f'idejja, din li swietli l-għid tiegħi kollu... għaliex jiena din xtrajtha minghand it-teżorir Kostantinu Castrioto, filwaqt li s-saltna tal-kavallieri kienet imdendla b'haġta biex tinqata' u taqa' f'idejn l-għedewwa.
- TONI De La Cerda, għidilna mela li inti ma ridtx iddeni lil Malta tagħna.
- GANNI Jiena kulma għamilt mhux le biex nara lil Malta taħt il-bandiera tan-Nofs Qamar, ma għaliex bghad bil-qawwa lis-Sultan La Valette.
- TONI Hares Don Giovanni De La Cerda, jiena kont fuq il-għatba tal-knisja liebes għat-tieg, u biex nitqagħbad għal dak is-salib li darba inti wkoll kont iġġibu fuq sidrek, għal l-imħabba li torbotni mal-Gran Mastru La Valette jiena hallejt żewġt iqlub imbikkija, l-għarusa u l-missieri. Il-habib tiegħi Cejlu halla wkoll lil missieru

waħdu; mhux forsi inti wkoll hallejt lil Franza tiegħek għal din il-kawża qaddisa?

ĊEJLU Bajada, kliemk huwa tad - deheb. Qieghed niehu gost nisimak tkellem hekk lil De La Cerda. Ahna t-tlieta wlied Kristu u jenħtieg ukoll li De La Cerda jkollu sehem fil-ferħ tagħna—fil-ferħ ta' din il-Vittorja (*Lil De La Cerda*). Kun af Kmandant li x-xabla tal-kavallieri ma għadhiex ippunta għalik; anzi nista' ngħidlek li meta s-Sultan ikun jaf x'għamilt għalija, rasek ipogġi fuq sidru u jaħslek bidmugh. Ghidilna, li tigi magħna sabiex wara li nagħtu l-aħbar tal-Vittorja lis-Sultan inti nnifsek tpoġġilu dik il-kuruna fuq rasu. Ghidilna ftit, mhux tassew li bil-mewt tal-ġalil Candlissa ahna rbaħna din il-gwerra?

ĠANNI Iva, oh qalbiena Maltin, kieku jien mxejt fuq l-eżempju tagħkom ma kontx nittradixxi l-bandiera tas-salib, il-ħila tagħkom u kliemkom hallewli qalbi fid-dmugh. Intom tistgħu xxerrdu l-aħbar ma' Malta kollha li l-Vittorja hija tagħkom.

TONI Ejjew ħarsu kemm iġsma mejtin tal-ghedewwa hemm jgħumu f'wiċċ il-baħar.

ĊEJLU Iva Kristu stess u l-Madonna għinuna biex nagħmlu din ir-rebħa. De La Cerda ejja magħna biex inti wkoll tpoġġi fuq ġbinek il-weraq tar-rand. Rajt b'għajnejk inti nnifsek li s-Sema hadem għal din ir-rebħa tagħna. L-angli ta' kull wiehed minna b'dawk il-gilji fuq rashom hadmu għalina għaliex il-kawża tagħna hija safja u sabiħa bħal dak is-salib li inti minn fuq sidrek ċarrat. Imma issa ejja magħna biex terġa' tpoġġih u titgħannaq mas-Sultan.

GANNI X'inhu li għadda minn go fija!! Kliemkom messli hhub għajnejja, u nessieni kull imrar, halluni nsejhilkom huti. Nersqu lejn xulxin bhal dawk li redgħu l-istess ħalib għaliex dan il-ferħ nixtieq nisqihulkom sal-qiegh. Intom irbahtuli qalbi!! (*Ċejlu u Bajada jersqu magenb De La Cerda. Huwa j bushom u wiċċu jinħasel bid-dmugh*). Huti qalbiena Maltin, sa issa kont għadni qieghed naħbilkom haġa, ma dan il-velu hemm bżonn li jiċċarrat. Jiena kont għadni ġej minn magenb il-General Mustafà Bascà u smajtu jgħid lil Piali Bascà li għada mas-sebħ ihollu l-qluġ tax-xwieni u jhallu lil din il-gżira, u kif qegħdin tarawni jiena wkoll b'din il-kuruna kont sejjer nitlaq magħhom u nħalli din l-art. Imma l-kliem tagħkom saħħarni u jiena rrid nerga' nkun dak il-kavaliier fidil ta' qabel. (*Jinfexx jibki*). Irrid inkun l-aduratur tas-salib ta' San Gwann.

ĊEJLU Oh!! Kelma sabieħa li ħarġet minn ġol-fomm tal-angli; imxu niltaqgħu mas-Sultan ħalli nirrakkuntawlu kollox.....

TONI Immorru biex niehdu lil hutna l-aħbar tal-Vittorja.
(*Kif ikunu sejr in, erba' Kavaliieri u s-Sultan La Valette ħieles jaqsmu x-xena, jiegħfu ftit De La Cerda jilmaħ lis-Sultan, dan mingħajr ma jrid jinżel għarrkubbtejh u jibqa' donnu statwa. Ukoll Ċejlu u Bajada jibqgħu skantati jħarsu lejħ — KWADRU—*)

TMIEM TAT-TIENI ATT

IT-TIELET ATT

Ix-xena bħal ta' l-ewwel, biss is-sala hija mżejjna għal-festi kbar.

L-Ewwel Xena

Ċejlu Tonna wahdu

ĊEJLU (*Jippassigga f'nofs is-sala, liebes b'mant twil sabih jilghab b'warda f'idu*). Wara dan it-tixrid ta' demm kollu, l-armi sabu l-mstrieħ tagħhom!! L-artali tal-knejjes huma mimlijin bil-ward. Hawn fil-Birgu l-Maltin deħlin bħal xmara biex jaraw lis-Sultan jixref mill-gallerija, u jħabbrilhom il-jum tal-Vittorja. (*Imur iħares mill-gallerija*). Kemm nies qieghda tingabar. Il-lum kulhadd iħossu kburi li jgħib l-isem ta' Malti. (*Jieqaf jikkontempla l-Port*). X'ghodwa ta' qlub ferħana!! Għadni ġej minghand l-gharusa tiegħi Ġannina... malli semghet bil-Vittorja libset libsa bajda u żejnet xuxitha mdehba bil-ward. X'ghajnejn ta' safa'..... x'haddejn..... jekk xi ħjiel tas-Sema mill-art jiena nieħu, huwa ġmielek, Ġannina tiegħi. Għax f'dawk l-ghajnejn ċelesti tiegħek li jpetptu fuq il-ġilju u fuq il-ward li huma haddejk, jiena nara l-ġmiel kollu tal-Ġenna. Le, mhux ix-xemx u l-kwiekeb li jbidluli l-lejl għal nhar, ma s-safa' ta' ħarstek qaddisa. (*Ivojġi bil-qieghda u wiċċu jinħasel bid-dmugħ tal-hena*). (*Tinstema' biċċa mużika li aktar tħollu qalbu*). Il-palazz tas-Sultan huwa mżejjen għall-festa tal-Vittorja. Is-Sultan qieghed fil-Kappella tiegħu mal-kbarat tal-Ordni iżżi ħajr 'l Alla qalb il-kant tal-Patrijiet. (*Il-mużika għada tinstema*)

It-Tieni Xena

Bajada u Ċejlu Tonna

- TONI *(Jidħol liebes tal-festa bil-ward fuq sidru).*
Kaptan, inti hawn? Qieghed tagħggibni. Għaliex m'intix hemm maġenb il-kbarat u maġenb is-Sultan imdawwar bil-Kavallieri? Mingħajrek il-festa tal-Vittorja ma hi xejn Kaptan...
- ĊEJLU Ghid aħjar mingħajrek Bajada, għax l-isbaħ paġna tad-deheb li sejra tinkiteb fl-istorja ta' Malta sejra tkun dik il-paġna tal-qlubija tiegħek.
- TONI Thammarlix wiċċi Kaptan. Ejja haress hemm barra kemm bandieri bis-salib iperpru fuq is-swar u l-bjut tal-Maltin..... haress lejn dawk il-karti mwahħlin mal-ħajt fejn l-ismek jgħollu sa l-ghola glorja. M'humieix id-dirgħajn qawwija tiegħek li fdew dawn il-gzejjer? Ersaq Kaptan u itfa' l-ħarsa tiegħek fuq il-port helu tagħna. *(It-tnejn imorru jħarsu mill-gallerija)* Qieghed tara t-Torok li sfaw bla ġieħ. Qegħdin jifthū l-qluġ tax-xwieni biex iħallu dawn l-artijiet tagħna. Mhux id-driegħ tiegħek keċċiethom? It-troni kollha tas-slaten fuq xulxin ma jilhqux l-gholi fejn għandu joqgħod ismek għal dak li inti għamilt għal Malta tagħna. Gżira għaziza li gġib il-lisba tal-fidi li għallimna Missierna San Pawl!
- ĊEJLU *(Demgħa ta' ferħ taħsel lil ħaddejh. Johroj maktur u jgħaddih aktar minn darba minn fuq għajnejh).* Mhux jien Bajada imma dik iċċekjkna Bambina li l-lum tagħha aħna qegħdin naghmlu l-festa. *(Id-dmugħ ta' ferħ jizdied jaħsillu lil wiċċu).* Dik il-Madonna li bħala tfajla l-aktar sabiħa u safja rajt fil-holm

- tieghi, jiena lilha tlabt u hija fil-jum għażiż tal-festa tagħha għibtilna l-Vittorja.
- TONI Oh!! Il-Bambina tal-Vittorja!! Għandi seba' mitt sena sakemm intir lejn in-Naxxar halli nghannaq lil missieri u lil Rozina. Min jaf b'liema hrara qegħdin jistennewni u l-ferħ kif jidher jiddi fuq wiċċhom? (*Il-kant jieqaf*).
- ĊEJLU Iva, Bajada, jekk għalina l-lum huwa l-jum tal-ferħ bil-Vittorja, għada ma jkunx inqas għal Gannina tieghi u Rozina tieghek ikunu l-angli ta' ħajjitna. Imma għidli haġa Bajada, rajtu int lis-Sultan La Valette dal-ghodu?
- TONI Għadni ġej mill-knisja fejn tkanta t-Te Deum. Huwa jinsab barra minnhu nnifsu bil-ferħ. Liebes il-paramenti u l-mantar il-kbir ta' Sultan..... għajb li tonqsu l-kuruna.....
- ĊEJLU Misterju!! De La Cerda li sar Sid dik il-kuruna ma deherx aktar mill-bieraħ 'l hawn. Naqas minn kelmtu? Behsiebu jitlaq minn Malta u jiehu miegħu l-kuruna tas-Sultan La Valette?!!
- TONI Kienet tkun haġa f'waqta kieku fil-jum tal-Vittorja De La Cerda jerga' jorbot dik il-ħolqa ta' ħbiberija, u huwa nnifsu jerga' jqegħdlu l-kuruna fuq rasu lis-Sultan.
- ĊEJLU Jiena dak il-bniedem għandi dejn kbir xi nħallas miegħu..... xtaqt narah hawn jifraħ magħna.....
- TONI Kaptan naħseb li wasallek f'widnejk li lil Hamit Żuta għalquh fil-pjazza tar-Rabat?
- ĊEJLU Ha dak li kien haqqu!!

It-Tielet Xena

Kostantinu Ċejlu Tonna u Bajada

KOSTAN. (*Jidhol liebes mantar twil sabih bis-salib ta' San Gwann*). Toni Bajada, u int Kaptan Ċejlu Tonna, konna qeghdin infittxukom. Is-Sultan huwa lest biex jidher quddiem il-folla tal-Maltin li hawn migbura quddiem il-Palazz u jridkom magenbu, għaliex irid li kulhadd ikun jaf li intom iż-żewġ eroj Maltin kontu li fdejtu l-Ordni tal-Kavallieri ta' San Gwann, u fl-istess hin il-gzejjer tagħkom. Hutkom il-Maltin jixtiequ jarawkom, jgħannqukom, anzi jbusu dawk l-idejn li giegħlu jirtodu lil ġens Musulman, u l-istess Sullejman, Sultan tagħhom. (*Jinstemgħu l-qniepen idoggu biex iħabbru l-ħarġa tas-Sultan mill-Knisja*). Isim-għu d-daqq tal-qniepen qeghdin iħabbru l-ħarġa tas - Sultan mill - knisja. Imxu miegħi. (*Jitilqu t-tlieta. Il-qniepen jieqfu*).

Ir-Raba' Xena

De La Cerda waħdu

ĠANNI (*Jidhol jgħarrex bil-kuruna tas-Sultan f'idu moħbija taħt il-mantell*). Ma rani hadd. Din il-kuruna tas-Sultan inħossha taħraq ġewwa jdejja. Huwa qieghed hemm... qasam il-folla... dahal taħt il-Baldakkin... kulhadd nizel għar-rkupptejh quddiemu... huwa liebes il-paramenti tal-festa... ma tonqsu din il-kuruna... xtaqt li kieku ngħaddi minn qalb dawk in-nies u mmur jiena stess inqegħdhielu fuq rasu... ma jkolli dik il-hila?... u jekk huwa jehodni bil-herra... idejja qeghdin jirtodu. Nixtieq li

dan il-ferh li bhal ziffa helwa li warajha thalli l-fwieha tal-balzmu tgħaddi minn go qalbi wkoll, biex inkun nista' nissieheb ma' dawk li darba kienu huti kavallieri u magħhom naqsam din il-glorja. Ma kif sejjer nidher quddiemhom wara t-tradiment tiegħi. Min jaf kemm jitkazaw bija... u forsi sehtuni!

Il-Hames Xena

Frangisku Bajada u De La Cerda

FRANG. (*Jidhol liebes ta' rahli u jmur fuq De La Cerda*). Sinjur, rajtu xejn lil certu Toni Bajada?

GANNI Inti min int?

FRANG Sinjur, ahfirli, ma rajt li l-lum il-bieb tal-palazz tas-Sultan huwa miftuh ghal kulhadd u dhalt... jiena huwa missier Toni Bajada.

GANNI Inti missier l-eroj Toni Bajada?

FRANG. Iva sinjur, nixtieq narah u niksieh bil-bews... dak huwa demmi... qaluli li għadu haj...

GANNI Sa fejn naf jien għadu haj.

FRANG. Nixtieq narah. In - Naxxar kollu hareg bi hgaru. Id-dar tiegħi saret donna knisja. Kulhadd jistaqsini ghalih. Ghidli sinjur, inti taf aktar minni, huwa veru li x-xwieni tat-Torok sejrin ihalluna fil-paci?

GANNI Ejja hares minn din il-gallarija. Ara t-Torok qeghdin jarmaw il-qlugh biex jitolqu.

FRANG. (*Imur ihares fil-gallarija*). Oh!! Imbierka dik ix-xemx li zejnet din il-għodwa!... imma x'jiena nara, ibni maġenb is-Sultan... huma gejjin l-hawn!... qalbi ma tiflahx!... (*Imur joqgħod bil-qiegħda*).

Is-Sitt Xena

Ramjond u Tonna u Franġisku Bajada

RAJMON. (*Jidhol u jilmah lil Franġisku*). Franġisku Bajada!!

FRANĠ. Oh! Sur Rajmondu. Ejja hares ibnek u Toninu tiegħi mexjin fil-lemin tas-Sultan La Valette!...

RAJMON. (*Imur ihares mill-gallarija*). Ibni... kemm int sabih... (*Il-mużika ddoqq marċa*). Kemm fjuri nizlin fuq rashom. Kemm nies jehdulhom b'idejhom... deħlin mill-bieb il-kbir.

FRANĠ. U jekk jigu hawn hdejna?!

RAJMON. Nibqghu fejn aħna... ma humiex uliedna?... min minn dawk in-nies kollha għandu l-jedd aktar minna li jbus 'l uliedna?

FRANĠ. Qalbi qieghda tħabbat qawwi!!

RAJMON. Ekku ibni!! (*Johrog jiltaqa' ma' Ċejlu. La Cerda johrog*).

Is-Seba' Xena

La Valette, Pietru, Kostantinu, Roul, Cori, Ċejlu
Toni Franġisku, Rajmondu, u erba' kavalieri

(*L-ewwel ma jidhlu l-erba' kavalieri, imbagħad La Valette, magenbu Pietru Kostantinu, Roul, Cori, kollha lebsin mant bis-Salib ta' San Gwann, fl-aħħar jidhlu Bajada, Ċejlu Tonna ma' Rajmondu u Franġisku*).

FRANĠ. (*Imur fuq La Valette*). Ahfirli Sultan ma l-ferħ għelibni. Hallini inbuslek idejk. (*Jaqbad id is Sultan u jbusha*).

LA VAL. Min inti?

TONI Monsinjur, dak huwa missieri.

LA VAL. Missier ixxurtjat!! (*Jgħannqu miegħu*). Mur aħsel 'l ibnek bid-dmugh tal-ferħ. Mur tgħannaq mal-kbir eroj.

FRANĠ. (*Imur jgħannaq lil Toni*). Ibni qalbi!!

TONI Missier!! (*Jinfirdu minn xulxin*).

RAJMON. (*Jidħol iżżomm minn idu lil Cejlu*).

LA VAL. (*Johroġ fil-gallarija, il-poplu mit-triq kultant jgħajjat*). "Viva s-Sultan La Valette, viva Cejlu Tonna, viva Toni Bajada, Vittorja, Vittorja.

PIETRU (*Imur fil-gallarija u jerfa' x-xabla*). Poplu denn tal-fidi tal-Appostlu San Pawl, ħadd m'għandu s-setgħa jrażżan dan l-għajjat tagħkom, għaliex għandkom tassew biex tiftaħru, imma għal ftit nitlobkom tieqfu għaliex sejjer jitellem is-Sultan La Valette. (*Taga' hemda kbira*).

LA VAL. (*Jersaq lejn il-gallarija*). Uliedi Maltin f'Ġesù Kristu, l-lum it-tmienja ta' Settembru tal-1565, festa tat-twelid tal-Madonna, meta dal-ghodu x-xemx firxet ir-raġġi tagħha fuq dan il-port ħelu tagħkom il-kap tal-għedewwa tagħna Mustafà Bascà baġhat quddiem ambaxxatur fejn qalli li huma jċedu l-armi u jhallu darba għal dejjem dawn il-gzejjer. (*Għajjat minn barra: Viva La Valette*). Mela s-salib ta' San Ġwann hareġ rebbieħ fuq dak tan-Nofs Qamar, u x-xwieni tal-għadu qegħdin jithejjew biex jitolqu. Harsu hemm, is-swar għadhom iħammru bid-demm tal-martri ħutna li gġieldu għalkawża qaddisa. F'dawn it-tlett xhur li ilna nitqagħbdu, aħna tlifna 200 kavalier u 9,000 bejn nies ta' l-armi u Maltin. Ma l-għadu sejjer iħalli warajh 40,000 katavru midfunin

f'qiegh il-baħar. Għalhekk l-Assedju ta' Malta wasal it-tmiem tiegħu, u din ix-xemx sejra ddawwal l-uċuh musfara ta' hutna li s'issa kienu taħt il-jasar ta' Sullejman. (*Applawsi minn barra*). Bħala tifkira ta' din ir-rebħa mil-lum 'il-quddiem, il-Birgu jkun jismu Vittoriosa. (*Applawsi*). Uliedi Maltin, aħna bagħtejna, il-koll xarrabbna hađdejna bidmugh, min għal-ibnu u min għal-missieru u jiena għan-neputi tiegħi Neriku. (*Ċejlu jimsaħ xi demgħa*). Ma l-ferħ reġa' deher jiddi fuq wiċċkom u uliedkom reġgħu sabu l-ħalib t'om-mhom u l-għarajjes sabu l-għaxxa ta' qalbhom. Izda jekk aħna dalgħodu rajna x-xemx donnha tiela' ġdida mill-baħar biex timla' dawn il-gzejjer bil-ferħ, ngħidu grazzi lil dawn il-kbar eroj... ħutkom Maltin li taw id-daqqa għal mewt lill-għadu... irrid ingħid : Luqa Briffa, li jinsab ferut u ż-żewġ angli tal-Vittorja, Toni Bajada u Ċejlu Tonna. (*Għajjat u applawsi minn barra. Kontra xena ta' Franġisku u Rajmondu li jerġgħu jbusu 'l uliedhom*). Uliedi Maltin bil-għajnuna t'Alla dalgħodu fuq il-bereġ tagħna reġa' deher jiddi s-salib ta' San Ġwann fuq il-bandieri, u ma' din il-glorja irrid inżid gloriya oħra billi npoġġi fuq irjus sbieħ ta' Toni Bajada u Ċejlu Tonna kuruna tar-rand u fuq il-qawwi sider tagħhom midalja tad-deheb. Kostantinu ħsibt għal dak kollu li għid-tlek?...

KOSTAN. Monsinjur kollox jinsab imħejji.

FREDU (*Jidħol b'żewġ kuruni tar-rand u żewġ midalji tad-deheb f'gabarrè tal-fidda. Pietru jnewwel il-kuruni u l-medalji lis-Sultan; is-Sultan ipoġġi l-kuruni u l-midalji fuq irjus u s-sider*

ta' Ċejlu u Toni. Is-sultan jgħannaq liż-żewġ eroj imbagħad imorru jgħannquhom il-kbarat l-oħra kollha. F'din iċ-ċerimonja jindaqq l-Innu Malti. Meta jintemm l-Innu).

LA VAL. Alla jixhet il-Barka Tieghu fuqkom uliedi u fuq dawn il-gzejjer tagħkom.

L-Aħhar Xena

De La Cerda u ta' qabel kollha

ĠANNI (*Jidhol bil-kuruna tas-Sultan mgħottija bil-mantell u b'għaġeb ta' kulhadd jinżel għarrkupptejh quddiem is-Sultan musfar bħal qarsa tax-xema'*). Sultan!! Sultan!! Tiċhadlix il-maħfra tiegħek nitolbok!...

LA VAL. Oh!! Xemx sabiħa ta' dina l-ghodwa, li ġiebet magħha l-hena tal-Genna. De La Cerda, jiena l-bierah x'hin rajtek, qrajtlek f'għajnejk. Qum minn dak it-trab ta' l-art. Seba' snin il-ktajjen ta' qlubna ilhom maqtuġhin, seba' snin bkejt il-passi tiegħek mitlufa, u dan l-aħhar qalbi tregħxet fuq it-tradiment tiegħek... (*De La Cerda jgħatti wiċċu bil-mistħija*).

ĊEJLU Monsinjur, (*Jinżel għarrkupptejh quddiem is-Sultan*). Hallini hawn quddiem kulhadd nistqarr is-sewwa. Il-Kmandant De La Cerda huwa tassew traditur mill-kbar, imma tal-għedewwa tagħna.

LA VAL. Għidli aħjar Tonna...

ĊEJLU Meta jiena kont waqajt irsir ta' Mustafà Basca, kien hu li halli l-ktajjen u ħarrabni mit-torri ta' Kordin. Mingħajr il-għajnuna tiegħu Malta ma kientx tkanta l-innu tal-Vittorja f'dan il-jum hekk sabiħ.

LA VAL. De La Cerda!!...

ĠANNI Monsinjur, urini għajnejn tal-maħfra.

LA VAL. Donni marridx nemmen... De La Cerda ejja hawn fuq qalbi biex tisma t-taħbit ta' dan il-ferħ... biex tisma' l-kelma tal-maħfra hierġa minn ġewwa fommni bħala mużika li tħoll il-il-qлуб. Irrid naħseb li kont jien il-ħażin li żmien qabel ħallejtek magħluq fid-dlamijiet tal-ħabs. Il-maħfra rrid nitlobha lilek. (*Imur jgħannaq lil De La Cerda. Ċejlu Tonna jqum ukoll*).

ĠANNI Twajjeb Monsinjur, tassew li qлубna għalqu l-bibien tal-imħabba, imma x-xbiha tiegħek baqgħet dejjem helwa f'għajnejja u t-tradiment tiegħi jiena bdiltu ma' sogru tal-mewt. Għaliex ix-xbiha tiegħek u s-salib ta' San Ġwann kont inħosshom imexxuli riġlejja għarrebha ta' Kristu u mhux tal-għedewwa.

KULHADD Bravu De La Cerda. (*Applaws*).

ĠANNI Issa f'dan il-ġum ta' l-akbar hena, li l-ferħ qiegħed ibennen qлуб il-Maltin ġewwa benniena tad-deheb u lilna l-kavallieri ta' San Ġwann raddielna glorja li ma tintesa qatt, jiena jidhirli li f'din il-festa tonqos xi haġa...

KOSTAN. Tonqos il-kuruna tas-Sultan...

ĠANNI (*Johroġ il-kuruna minn taħt il-mantell*). Hija qiegħda hawn, din lili swiet il-ġid kollu tal-familja tiegħi, ma Monsinjur biex nurik li qalbi tinsab safja għal kollox, u li m'għandniex għajjur għas-saltna tiegħek, jiena jrid inpoġġihielek fuq rasek. (*Ipoġġi l-kuruna fuq ras La Valette*).

LA VAL. Il-ferħ ta' bħalissa, huwa daqs kieku nfethu bibien is-Sema quddiemi. Iva De La Cerda dak is-salib li inti ċarrat minn fuq sidrek jiena nerġa' nroddulek. (*Jaqla' l-mantell li għandu fuqu u wara li neżża' dak li kellu fuqu De La Cerda jpoġġihielu fuq spallejh*). Nixtieqlek li din il-kuruna wara mewti minn fuq rasi tghaddi għal fuq rasek.

ĠANNI Nizzikhajr Monsinjur! (*Jinfexx f' bikja kbira u jgħatti wiċċu*).

LA VAL. La Cerda għidli li dan tiegħek huwa dmugh ta' ferħ... Ekk... (*Jersaq ftit lejn il-gallarija*). ix-xwieni tal-għedewwa heġġin mill-port biex ma jidhlux iżjed... min-naħa l-oħra deħlin tagħna... (*Kulhadd imur iħares*). X' dehra tal-għageb. Il-bnadar tan-Nofs Qamar imnizzlin u jqattru d-dmugh u dawk tas-salib iperpru fuq l-arbli tax-xwieni tagħna donnhom ġwienah tal-Angli li ġiebu l-paċi.

(*Dik il-biċċa mużika li nstemgħet fil-bidu tal-proloqu terġa' tinstema' biex tferrah lil kull Malti li xerred demmu għall-art twelidu*).

ĊEJLU Bajada, issa jmiss lilna li ninzlu qalb ħutna u nagħtu l-akbar ġieħ lis-Sultan.

LA VAL. Iva uliedi u kbar eroj ta' dawn il-gzejjer, morru nġhaqdu ma' l-għarajjes tagħkom li qegħdin jistennewkom, anzi ninzlu lkoll fuq is-swar u ningħaqdu ma' ħutna biex inbusu dak id-demm ta' ħutna martri u nkunu nistgħu naraw aħjar ix-xwieni tal-għedewwa hierġin mill-port; u l-lejla meta x-xemx tkun nieżla' ħelwa wara l-għoljiet qalb dak il-lewn roża u johorġu l-kwiekeb jiddu, aħna mmorru norqdu mhux aktar b'qalbna tirtgħod bil-biza', imma

norqdu f'benniena helwa ta' paċi bhala qlub
inkurunati bil-ward!!!

*Huma u Qegħdin iharsu lejn ix-xwieni tal-Għedew-
wa herġin mill-Port jinstema' id-daqq tal-qniepen tal-
Knejjes iħabbru l-Vittorja, u helu helu jingħalaq is-
Separju).*

N.B. Jekk jista' jkun isir tibdil ta' xena u
x-xwieni Torok jidhru herġin biex iħallu lil Malta.

TMIEM TAD-DRAMM

Carmelo Galea, S.D.B.

8 ta' Settembru, 1947

Sliema, Malta.

Jinbiegħ 2/- mil-“Librerija Ekkleżjastika” ta’ F. Sciortino, Triq il-Merkanti, il-Belt, u mill-Oratorju Sależjan ta’ tas-Sliema.

Il-qliegħ imur għall-Vokazzjonijiet Sależjani ta’ l-istess Oratorju.